

கோசல்

நான்காம் காலாண்டு - 2012



பெண்களும் மனிதர்கள்
எல்லா னார்போம்



எமது

கோசம் . . .

கோசம் சஞ்சிகையின் எட்டாவது வெளியீடாக இவ்விதம் வெளிவருகிறது. அண்மைக்காலமாக உக்கிரமடைந்துள்ள மதவாதம் மற்றும் இனவாத சூழலில் பெண்கள் மீதான அடக்குமுறைகள் மற்றும் ஆதிக்க மிலோச்சைத்தனமான செயற்பாடுகள் வெளிப்படையாகவே கட்டவிழ்த்து விடப்பட்டுள்ளன. சிறுபான்மைச் சமூகத்தைச் சார்ந்த பெண்கள் ஆணாதிக்க மற்றும் மதவாத, இனவாத சக்திகளால் வன்முறைக்கு உள்ளாகும் போக்கு அதி உச்சத்தை அடைந்துள்ளது. பெண்கள் தமது விருப்பு வெறுப்புகளையும், கருத்துகளையும் வெளியிடுவதற்கு இனமத, கலாசாரக் கட்டுக்களும் ஆணாதிக்க அதிகாரமும் தடைபோடுகின்றன. பெண்கள் மீண்டும் கலாசாரத் தளைக்குள் சிறை வைக்கப்படுகின்றார்கள்.

அண்மையில் ஏறாவுரைச் சேர்ந்த சர்மிளா ஸெய்யித் என்ற பெண்கள் உரிமைச் செயற்பாட்டாளர் B.B.C தமீழோசை செய்தியில் பாலியல் தொழிலை சட்டபூர்வமாக்குவது தொடர்பான கேள்விக்குத் தனது அபிப்பிராயத்தை வெளியிட்டிருந்தார். அவர் கூறிய கருத்துகளுக்கு எதிர்ப்புத் தெரிவித்த முஸ்லிம் மற்றும் தமிழ் சமூகத்தை சார்ந்த பலரும் சர்மிளா மீது வன்முறையைத் தொடுத்திருந்தனர். குறிப்பாக முஸ்லிம் ஆண்கள் சர்மிளாவைப் பின் தொடர்ந்து இன்னல்களுக்கு உள்ளாக்கியிருந்தனர். அவரது வீடுவரை சென்று சர்மிளா கூறிய கருத்திற்கு எதிர்ப்புத் தெரிவித்ததோடு, அவர் கூறிய கருத்திற்காக மன்னிப்புக் கேட்கும்படியும் வற்புறுத்தி வருகின்றனர். சர்மிளாவின் சகோதரி நாடாத்திவந்த பால் பாடசாலை மீதும் தீவைப்பதற்கு முயற்சி செய்ததோடு, அவரது வீட்டின் மீதும் கற்களை வீசித் தாக்குதல் நடத்தப்பட்டுள்ளது. அதுமட்டுமன்றி குறிப்பிட்ட பால் பாடசாலைக்குச் செல்லும் மாணவர்களது தொகையும் தற்போது மிக மிகக் குறைந்து விட்டது. சர்மிளாவின் சகோதரியின் வாழ்வாதாரம் இன்று பாதிக்கப்பட்டுள்ளது. சமூகத்தினரின் இவ்வாறான செயற்பாடுகளால் சர்மிளா உட்பட அவரது பெற்றோர்களும் பெரும் மனஉளைச்சலுக்கு ஆளாகியுள்ளார்கள். முஸ்லிம் பெண்ணான சர்மிளா தமது மத மற்றும் இனத்திற்கான தனித்துவத்தை மீறிக் கருத்துக் கூறியதாகவே அவரது சமூகத்தினரால் அதிலும் குறிப்பாக ஆண்களால் வன்முறைக்கு உட்படுத்தப்பட்டு வருகிறது. இவர்கள் இணையத்தளங்கள் மற்றும் செய்தித்தாள்கள் ஊடாகவும் அறிக்கைகள் ஊடாகவும் கண்டனங்களை வெளியிட்டும், அவர் தொடர்பாக பலவாறான விமர்சனங்களையும் முன்வைத்துமிருந்தனர். இதிலே வேதனைக்குரிய விடயம் என்னவெனில் மனித உரிமை தொடர்பாகவும், பெண்கள் உரிமை மற்றும் கருத்துச் சுதந்திரம் தொடர்பாகவும் செயலாற்றிக் கொண்டிருப்போர் மற்றும் பொறுப்பான பதவிகள், பொறுப்புகளில் இருப்போர்கூட சர்மிளாவினது தனி மனித சுதந்திரத்திற்கு அதாவது அவரது கருத்து சுதந்திரத்திற்கு கண்டனம் தெரிவித்துள்ளார்கள். இவ்வாறு கண்டனம் தெரிவித்தவர்கள் அனைவரும் பெண்களை இன்னமும் இன, மத அடையாளத்திலிருந்து பிரித்து நோக்காது செயலாற்றிக் கொண்டிருக்கின்றார்கள் என்பதனையே தெளிவுபடுத்தியுள்ளார்கள். பெண்களை கலாசாரக் கட்டுக்குள் அமிழ்த்தியே நோக்க முனைகின்றனர். இது வருத்தத்திற்குரிய ஒன்றாகும். இவ்வாறான பிற்போக்குத்தனமான செயற்பாட்டை இனியும் அனுமதிக்காது முற்போக்குச் சிந்தனையுடன் செயற்படுவது அவசியமானதொன்றாகும்.

ஆகவே, இவ்வாறான நிலைப்பாடுடைய சமூகத்திடையே வாழ்கின்ற பெண்களாகிய நாம் எம்முன்னால் தடைக் கற்களாக அமைகின்ற ஆணாதிக்க மற்றும் அதிகார மிலோச்சைத்தனத்தை எதிர்கொண்டு செயலாற்றுவதை சவாலாகக் கொள்வதோடு அவற்றை எமக்கு சாதகமானவைகளாக மாற்றிக் கொள்ளல் வேண்டும்.

ஆசிரியை



கண்டன அறிக்கை

2



பெண்கள் மீதான வன்செயல்கள்

4



"நெருக்கடியிலிருந்து வெகு சீக்கிரத்தில் வெளியேறுவேன்"... ஸர்மிளா ஸெய்யித்திடன் ரீத்காணல்

9



வஞ்சக் கடத்தலும் பாலியல் தொழிலும்

17



ஐ.நா.வினது பெண்கள் பாதுகாப்பு மற்றும் சமாதானம் தொடர்பான 1325 ஆம் இலக்கத் தீர்மானமும் இலங்கையும்

39

ISSN: 2012-8933

ஆசிரியை
குகநிதி குணச்சந்திரன்

வெளியீடு
பெண்கள் செயற்பாட்டு வலையமைப்பு

அட்டை மற்றும் பக்கங்கள் வடிவமைப்பு
வேலாயுதன் ஜெயச்சித்ரா

அட்டைப் படம், கேலிச் சித்திரங்கள்
மாணவர்கள் சிலரது குழுச் செயற்பாடு



வெளியீடு
பெண்கள் செயற்பாட்டு வலையமைப்பு
8/3, 202, டபிள்யூ. ஏ. சில்வா மாவத்தை
கொழும்பு 06, இலங்கை.

Women Action Network
8/3, 202, W.A. Silva Mawathe, Colombo 06,
Sri Lanka. Email: tmwn2010@gmail.com

பாலியல் தொழில் சட்டமாக்கல் தொடர்பாக கருத்து தெரிவித்த சர்மிளா செய்யித்திற்கு எதிராக கட்டவிழ்த்துவிடப்பட்ட தாக்குதலுக்கான கண்டன அறிக்கை

2012 கார்த்திகை மாதம் 20ஆம் திகதி தென்மாகாண சபையின் ஆளும் கட்சி உறுப்பினரான அஜித் பிரசன்ன அவர்களால் நாட்டில் உல்லாசப் பயணத்துறையை மேம்படுத்த பாலியல் தொழில் சட்டபூர்வமாக்கப்பட வேண்டும் எனக் கேட்டிருந்ததாக சில ஊடகங்கள் குறிப்பிட்டிருந்தன. திரு. பிரசன்ன அவர்கள் தனது கருத்துத் தொடர்பாக தெளிவாக இருக்க வேண்டும். பாலியல்துறை இலங்கையில் குற்றமாக்கப்படாமலிருந்தாலும் பொது இடங்களில் அநாச்சாரமாக நடந்து கொள்வதும் விபச்சார விடுதிகளை நாடத்துவதுமே சட்டரீதியற்றது. அவர் இந்த இரண்டாவதாக குறிப்பிட்டவற்றை கருதியிருந்தால் எல்லாவகையான பாலியல் தொழிலையும் சட்டமாக்குவது தொடர்பாக (ஒரு விவாதத்திற்குரிய விடயமான போதும்) பாலியல் தொழிலாளர்கள், நிறுவனங்கள் மாத்திரமன்றி உலகெங்கிலுமுள்ள பெண் உரிமை செயற்பாட்டாளர்களும் பரிந்துரை செய்து வருவதைக் குறிப்பிட விரும்புகிறோம்.

இருந்த போதிலும் பாலியல் துறையில் ஈடுபடும் பெண்களின் பாதுகாப்பு மற்றும் உரிமைகளைப் பாதுகாக்கும் நோக்கிலும் அவர்களின் சுய விருப்புகளை பாதுகாக்க வழிவகுக்கும் வகையிலும் பாலியல் தொழிலை சட்டரீதியாக்கல் அல்லது குற்றமற்றதாகக் போன்ற நடவடிக்கைகளை ஊக்கப்படுத்த வேண்டும். சுற்றுலாத்துறையை மேம்படுத்துவதற்காக அல்லது அந்நிய செலாவணியை அதிகரிக்கும் நோக்கில் சட்டரீதியாக்குவது என்பது பிழையாக வழிநடத்துவது மற்றும் மன்றி பாலியல் தொழிலில் ஈடுபடுவோரின் உரிமைகள் பாதிப்புக்குள்ளாக்குவதற்கான ஆபத்தான நிலையை அதிகரிக்கச் செய்யும். அதனால் நாங்கள் திரு அஜித் பிரசன்னவினால் பரிந்துரை செய்யப்பட்ட பாலியல் தொழிலை சட்டரீதியாக்க எடுத்த அணுகுமுறையானது பெண்களின் உடலை ஒரு போகப்பொருளாக ஆக்கும் ஆபத்தான நிலையை ஏற்படுத்தும் என்பதனால் அதனை வன்மையாகக் கண்டிக்கின்றோம்.

அதேவேளை 2012 கார்த்திகை மாதம் 20ஆம் திகதி மட்டக்களப்பு ஏறாவுரைச் சேர்ந்த பெண் உரிமை செயற்பாட்டாளரான சர்மிளா செய்யித் BBC

தமிழோசைக்கு வழங்கிய நேர்காணலின் போது பாலியல் தொழிலை இலங்கையில் சட்டமாக்கினால் பாலியல் தொழிலில் ஈடுபடும் பெண்களுக்கு பாதுகாப்புக் கிடைக்கக்கூடும் என அவரது அபிப்பிராயத்தைக் குறிப்பிட்டிருந்தார். அவர் தெரிவித்த கருத்தானது முஸ்லிம் சமூகத்தின் மத்தியில் விமர்சிக்கப்பட்டதுடன் அவர் தனது குழந்தையுடன் தலைமறைவாகிச் செல்லுமளவிற்கு அச்சுறுத்தல்கள் விடுக்கப்பட்டுள்ளன. ஏறாவுரிலிருக்கும் அவரது குடும்பமும் அச்சுறுத்தப் பட்டுள்ளதோடு சர்மிளாவின் தங்கை நடாத்தி வந்த முன்பள்ளிக்கூடமும் 2012 மார்சு மாதம் 22ஆம் திகதி தீக்கிரையாக்க முயற்சிக்கப்பட்டுள்ளது. சர்மிளாவுக்கும் அவரது குடும்பத்திற்கும் ஏற்படுத்தப்பட்ட அச்சுறுத்தல்களை வன்மையாகக் கண்டிக்கின்றோம். அது பொதுக் கொள்கையுடன் தொடர்புபட்ட பிரச்சினைகள் தொடர்பாக சுதந்திரமாக ஒருவரது கருத்து தெரிவிக்கும் உரிமையை (இலங்கை அரசியலமைப்பில் குறிப்பிடப்பட்டுள்ள உரிமை) இழிவுபடுத்துவதாகவே அமையும். விவாதங்கள் மற்றும் கருத்து முரண்பாடுகள் தவிர்க்க முடியாததோடு, அது இத்தகைய சிக்கல் வாழ்ந்த பிரச்சினைகளின்போது வரவேற்கத்தக்கது. அவரது கருத்தானது ஆதிக்கக் கருத்துக்கு (dominant point) மாற்றமானது என்ற காரணத்தினால் ஒருவரை மௌனமாக்கும் வகையில் அச்சுறுத்துவது என்பது ஜனநாயக நாட்டில் எதிர்பார்க்க முடியாத ஒன்றாகும். முக்கியமாக சர்மிளாவை விமர்சிக்க மதத்தையும், கலாசாரத்தையும் சம்பந்தப்படுத்திய சில தனிநபர்கள் மற்றும் நிறுவனங்களின் முயற்சியை கண்டிக்கிறோம். அத்தகைய முயற்சிகள் சட்டத்திற்கு அமைவில்லாத வன்முறையை அவருக்கெதிராக கட்டவிழ்த்துவிடுவதை தூண்டுவதாக அமையும். அவ்வாறு அச்சுறுத்துவதற்காக மதத்தையும், கலாசாரத்தையும் சந்தர்ப்பவாதத் தனமாகவும் ஆயுதமாகவும் பயன்படுத்துவது அர்த்தமிக்க மற்றும் அறிவுபூர்வமான கலந்துரையாடல்களுக்கு தடையாக அமைவதோடு, நமது நாடு போதுமான அனுபவப்பட்ட குறுகிய மனப்பான்மை மற்றும் மேலாதிக்கம் போன்றவற்றை வளர்ப்பதாக அமையும்.

சர்மிளாவின் நலன் மற்றும் பாதுகாப்பினை உறுதிப்படுத்துவதற்காக அதற்காகப் பொறுப்புள்ள

தேசிய மற்றும் மாகாண ரீதியுள்ள அரசாங்க அமைப்புகளுக்கு அழைப்பு விடுக்கிறோம். அவ்வாறே சர்மிளாவும் அவரது குடும்பத்தாரும் இதற்கு மேலும் அச்சுறுத்தல்களுக்கு இலக்காகாமல் பாதுகாப்பதற்கு நடவடிக்கை எடுக்குமாறு சமூகத் தலைவர்கள், குறிப்பாக முஸ்லிம் சமூகத்தினுள்ளவர்களிடம் கேட்டுக்கொள்கிறோம்.

அவ்வாறே, பெண்களின் உடம்பைப் போகப்பொருளாக மாற்றுவதற்கான சட்ட திருத்தங்கள் ஏற்படுத்தக் கோருவதைத் தவிர்க்குமாறு மாகாண சபை போன்ற பொறுப்பு வாய்ந்த அதிகார சபைகளிடம் கேட்டுக்கொள்கின்றோம்.

அமைப்புகள்

1. பாதிக்கப்பட்ட பெண்கள் ஒன்றியம் (AWF) அக்கரைப்பற்று
2. பெண்கள் ஆய்வு நிலையம் (CENWOR) கொழும்பு
3. மனித உரிமை மற்றும் அபிவிருத்திக்கான நிலையம் (CHRD)
4. மாற்றுக் கொள்கைகளுக்கான நிலையம் (CPA) கொழும்பு
5. ஈக்குவல் கிரௌண்ட் Equal Ground
6. மன்னார் மாதர் அபிவிருத்தி ஒன்றியம் (MWDF)
7. முல்லைத்தீவு மாதர் அபிவிருத்தி மற்றும் புனர்வாழ்வு ஒன்றியம் (MWDRF)
8. பெண்கள் செயற்பாட்டு முன்னணி (WAN)
9. முஸ்லிம் பெண்கள் அபிவிருத்தி நம்பிக்கையகம் (MWDT)
10. தன்னார்வத் தொண்டு மற்றும் பெண்கள் அபிவிருத்தி நிறுவனம் (VSDOW- Trincomalee)
11. அனர்த்த முகாமைத்துவ பெண்கள் கூட்டணி (WCDM) – மட்டக்களப்பு
12. பெண்களுக்கான கல்வி மற்றும் ஆய்வு நிலையம் (WERC)

பெயர்கள்

13. குமுதினி சமுதேவல்
14. பாரா ஹனீபா
15. மைத்திரீ விக்ரமசிங்ஹ, சுதந்திர ஆய்வாளர்
16. ஜானக்கீ செனவிரத்தன்
17. சூளனி கொடிக்கார, முரண்பாட்டு கற்கைகளுக்கான சர்வதேச நிலையம்
18. நிமல்க்கா பர்னான்டோ
19. சியாமளா சிவகுருநாதன்
20. சியாமளா கோமஸ்
21. சச்சினி பெரேரா
22. ரசிக்க மென்டிஸ்
23. சிறீன் அப்துல் சறுார்

24. சரளா இமானுவெல்
25. சித்ரலேகா மௌனகுரு
26. ப்ரியா தங்கராஜா, சட்டம் தொடர்பான ஆய்வாளர்
27. ரஜனி சந்திரசேகரம், ஆலோசகர் GBV Desk, போதனா வைத்தியசாலை, யாழ்ப்பாணம்
28. வாசுகி ஜெயசங்கர், பெண்கள் உரிமை செயற்பாட்டாளர், மட்டக்களப்பு
29. ப்ரேமா கமக்கே
30. ஹர்மன் குமார
31. செநீன் சேவியர், மனித உரிமை இல்லம்
32. காயத்ரி டிவகலால
33. ஏ.யு. குணசேகர
34. எம். ரஹுமான்
35. முத்துக்கிருஷ்ணன் சர்வானந்தா
36. மகாலக்ஷ்மி குருசாந்தன்
37. ஜென்ஸிலா மஜீத்
38. சொர்ணலிங்கம்
39. பி. என். சிங்கம்
40. எம். கணேசன்
41. லக்ஸான் டயஸ், சட்டத்தரணி
42. பி. பி. சிவப்பிரகாசம்
43. ருக்கி பர்னான்டோ
44. நவரஞ்சனி நடராஜா
45. பவானி பொன்சேகா
46. மிராக் ரஹீம்
47. ஜுவேரியா மொஹிதின்
48. நமீஸா கான்
49. ஸர்மிளா ஹனீபா
50. ஜோவிட்டா அருளானந்தம்
51. ஏ. ரேணு
52. டி. உயன்கொட
53. பிரான்ஸிஸ் சொலமன்டைன்
54. ஜே. கருணேந்திரா, முன்றாம் கண் நண்பர் வட்டம்
55. ஜெயச்சித்ரா வேலாயுதம்
56. கே.எஸ். இரத்னவேல் சட்டத்தரணி
57. குகநிதி குணச்சந்திரன்
58. லக்ஸ்மன் எப். பி. குணசேகர
59. மாலா லியனகே
60. மங்களா சங்கர்
61. மரிஸ்ஸா டி சில்வா
62. மலிசா யாப்பா
63. எஸ். இதயராணி
64. செல்வி திருச்சந்திரன்
65. சுமதி சிவமோகன்
66. துசாரி மடஹபொல
67. மெகாரா டிகல்

பெண்களைத் தாக்கும் மதவாதம்



“

இறந்த குழந்தை தொடர்பான விஞ்ஞான ரீதியான மருத்துவ பரிசோதனை ஆதாரங்களையோ அல்லது குற்றப்புலனாய்வு முறைமைகளைப் பின்பற்றியோ, ரிசானா தொடர்பான போதியளவு நீதியான வெளிப்படையான விசாரணைகள் மேற்கொள்ளப்படாதது குறித்தோ அக்கறைப்படாது தன்னிச்சையாக நிறைவேற்றப்பட்ட அதிகார ஆதிக்க மிலோச்சைத்தனமாகவே அமைகின்ற ரிசானாவினது கொலையை நியாயப்படுத்துவதிலேயே மதவாதிகள் கவனம் எடுத்துக் கொண்டுள்ளனர்”

ஒரு இனத்தின் அல்லது மதத்தின் செயற்பாடுகளின் தீவிரநிலை தொடரும்போது குறிப்பிட்ட மதத்தை அல்லது இனத்தைச் சேர்ந்த பெண்கள் நேரடியாகவும் மறைமுகமாகவும் பாதிப்புக்குள்ளாகின்றனர். இதற்கு ரிசானா நவ்வீக் மற்றும் ஸர்மிளா ஸெய்யித் ஆகியோரது அண்மைக்கால சம்பவங்கள் எடுத்துக் காட்டாகவும் சான்றாகவும் அமைகின்றன. முஸ்லிம் பெண்ணான ஸர்மிளா ஸெய்யித் பொதுத் தளத்தில் ஒரு பெண்ணாக நின்று செயற்படுகின்ற போது அவரது சமூகத்தில், குறிப்பாக ஆண்களால் பல்வேறு நிலைகளில் எதிர்ப்புக்குள்ளாகி மழுக்கடிக்கப்பட்டது சமய ரீதியில் பெண் அடக்குமுறையின் உச்சபட்ச வெளிப்பாடு. பெண்கள் மீதான மத ஆதிக்கத்தின் மற்றொரு வன்முறைச் செயலாக அண்மையில் கொடூரமாக கழுத்து வெட்டிக் கொலை செய்யப்பட்ட ரிசானா நவ்வீக் மீதான சவுதி அரசாங்கத்தின் அநீதியான அதிகாரச் செயல். அதாவது போதியளவிலான மற்றும் நீதியான விசாரணைகள் மேற்கொள்ளப்படாது இச்செயலை ஷரிஅத் சட்டத்தைக் காரணமாகக் காண்பித்து ஒரு

பெண் அப்பட்டமாகக் கொலை செய்யப்பட்டதைக் கண்டனம் செய்யாது, குறிப்பாக மதவாதிகள் ஒன்றாகச் சேர்ந்து அர்த்தப்படுத்துகிறார்கள். இறந்த குழந்தை தொடர்பான விஞ்ஞான ரீதியான மருத்துவ பரிசோதனை ஆதாரங்களையோ அல்லது குற்றப்புலனாய்வு முறைமைகளைப் பின்பற்றியோ, ரிசானா தொடர்பான போதியளவு நீதியான வெளிப்படையான விசாரணைகள் மேற்கொள்ளப்படாதது குறித்தோ அக்கறைப்படாது தன்னிச்சையாக நிறைவேற்றப்பட்ட அதிகார ஆதிக்க மிலோச்சைத்தனமாகவே அமைகின்ற ரிசானாவினது கொலையை நியாயப்படுத்துவதிலேயே மதவாதிகள் கவனம் எடுத்துக் கொண்டுள்ளனர்.

ஷரிஅத் சட்டம் எல்லா முஸ்லிம் நாடுகளிலும் ஒரே மாதிரிப் பின்பற்றப்படுவதில்லை. பல நாடுகள் ஷரிஅத் சட்டத்தைப் பின்பற்றும் போக்கில் பல மாற்றங்களை உள்வாங்கி உள்ளன. நாட்டுக்கு நாடு ஷரிஅத் முறைமை அமுலாக்கம் வேறுபடுகிறது. நாகரீகம் வளர வளர இம்மாற்றங்கள் இடம்பெறுகின்றன. ஆனால் சவுதி அரசாங்கத்தால் இலங்கைப் பணிப் பெண்கள்

மட்டுமல்லாது தெற்காசிய மற்றும் ஆபிரிக்க நாட்டுப் பணிப் பெண்களும் அடிமைகளாக சவூதி அரசாங்கத்தின் ஹபீர் சட்டத்தின் பிரகாரம் நடத்தப்படுகிறார்கள். ஹபீர் சட்டமானது அடிமைகளைப் பராமரிக்கும் ஆதிகால வழிமுறை. ரகுலுல்லாவைப் பின்பற்றுபவர்கள் ஏன் கீழைத்தேசப் பெண்கள் அடிமைகளாக நடத்தப்படுவதைக் கேள்வி கேட்பதில்லை? கேள்வி கேட்பவர்களையும் ஏன் எதிர்க்கிறார்கள்?

ஸர்மிளா ஸெய்யித் பாலியல் தொழில் தொடர்பாக கருத்துக் கூறிய போது அவரது வீடு வரை சென்று எதிர்ப்புத் தெரிவித்து வன்முறைகளை நிகழ்த்தியதோடு மட்டுமன்றி, ஸர்மிளா கூறிய கருத்திற்கு அவரை மன்னிப்புக் கேட்க வைக்கும் நோக்கோடு ஒரு குழுவையே நியமித்த முஸ்லிம் ஆதிக்க மதவாதிகள், ஸர்மிளா ஸெய்யித்தின் கருத்திற்கு எதிராக வாரிக்கட்டிக் கொண்டு கண்டன அறிக்கைகளை வெளியிட்ட தலைவர்கள், ரிசானா நவ்வீக் அநியாயமாகக் கொல்லப்பட்ட போது எதிர்த்து குரல் கொடுக்க முன்வரவில்லை. ஏன்? சவூதி அரசைப் பகைக்க இங்கு யாருக்கும் துணிவில்லை. தமது பொருளாதார வருமானம் மற்றும் ஹஜ் பயணத்திற்கான கோட்டாவைத் தக்கவைப்பதற்காகவே அமைதி காத்துக் கொண்டு இஸ்லாமிய சட்டம், எதிர்க்க முடியாதது என வேஷம் போடுகின்றனர்.

சவூதி என்பது சவூத் என்கின்ற மன்னர் குடும்பத்தைச் சார்ந்த பெயர். அதாவது ஒரு அரச குடும்பத்தின் பரம்பரையினது பெயரையே அந்நாட்டின் பெயராகக் கொள்ளப்பட்டுள்ளது. இதனூடாக சவூதி நாட்டின் அரசாங்கமானது எவ்வளவு தூரம் வர்க்க ரீதியான பலத்தையும், செல்வாக்கையும் தக்கவைத்துள்ளது என்பதை விளங்கிக் கொள்ளலாம்.

இலங்கையில் யுத்த வெற்றியின் பின்னர் பெரும்பான்மை மதத்தின் மத ஆதிக்கம் அல்லது மத வெறி பரவலாக கோலோச்சுகிறது. தற்போது முஸ்லிம் மதத்திற்கு எதிரான பௌத மதவாதிகளது அடக்குமுறைகள் பரவலாக அதிகரித்த வண்ணம் உள்ளன. பெரும்பான்மையினரின் பரவலான ஆதிக்க நிலையினால் சிறுபான்மை மதத்தவர்களது உரிமைகள் பறிக்கப்பட்டுக் கொண்டிருக்கின்றன. அத்தோடு சிறுபான்மை இனத்தவர்களுக்காக இந்த நாட்டில் உள்ள இறுதியான மற்றும் எஞ்சியுள்ள ஒரு சில கட்டமைப்புகளான நீதி, சட்டம் போன்றவற்றையும் சிறுபான்மை இனத்தவரது மௌனம் நலிவுபடுத்துகின்றது. காணாமல்போனோர், பாலியல்

துஷ்பிரயோகத்தால் பாதிக்கப்பட்ட பெண்கள், பெண்களது காணி உரிமை எனப் பெண்கள் நீதி தேடிச் செல்லும் இடம் நீதிமன்றாகும். அதாவது அநீதி எனப் பெண்களுக்கு இடம்பெறும் அநியாயங்களைச் சுட்டிக் காட்டும் இடம் நீதிமன்றமேயாகும். இலங்கையில் அதுவும் இன்று அதிமேதகு ஜனாதிபதி அவர்களது அதிகாரத்திற்குள் அடக்கப்பட்டுள்ளது. குறிப்பாக பொது பலசேன, இலங்கை பாதுகாப்புப்படை என்பன சிறுபான்மை இன, மதத்தவரது கலாசார அடையாளங்களை திட்டமிட்டு அழித்து வருகின்றன. சிறுபான்மை சமூக பொருளாதார அடித்தளத்தை அதாவது பொருளாதாரம் ஈட்டும் வழிமுறைகளை சுருக்கிக் கொண்டு செல்லும் போக்கைக் காணலாம். எடுத்துக்காட்டாக No Limit என்ற வர்த்தக ஸ்தாபனத்தின் முன்னரான ஆர்ப்பாட்டம் மற்றும் ஹலால் உணவுச் சான்றிதழ் தொடர்பான வாதம் போன்றவற்றைக் கூறலாம்.

“
சிறுபான்மை சமூகத்தின் உரிமை மீறல்கள் அதி தீவிரத்தை அடைந்துள்ளன. தமிழின அழிப்பு மற்றும் தமிழர் அடையாளங்களைப் பெரிதும் இராணுவம் அழிவடையச் செய்த போது ஏதோ ஒரு வகையில் மௌனம் காத்த முஸ்லிம் அரசியல்வாதிகள் இன்று தமது இன மற்றும் கலாசார அடையாளங்கள் அழிவடைவதையும் தடுத்த நிறுத்த முடியாது மௌனம் சாதிக்கும் நிர்ப்பந்தத்துள் தள்ளப்பட்டுள்ளார்கள்.”

வடக்குக் கிழக்குப் பகுதியில் எண்ணற்ற இந்து ஆலயங்களை அழித்து விட்டு புத்த விகாரைகளை அமைத்தும், ஊர்ப் பெயர்களை சிங்களப் பெயர்களாக மாற்றியும் இராணுவ நடவடிக்கைகள் வாயிலாக சிங்கள நகரமயமாக்கல் செயற்பாடுகள் மேற்கொள்ளப்பட்டு வருகின்றன. அதேபோல முஸ்லிம் மற்றும் கிறிஸ்தவ வணக்க ஸ்தலங்கள் மீதான மதவெறித் தாக்குதல்களை பௌத்த மத துறவிகளே முன்னின்று நடாத்துவது வருத்தத்திற்குரியது. இத்தருணத்தில் பெண்கள் அமைப்புகளைச் சேர்ந்த நாங்கள் சிறுபான்மை இனத்தைச் சார்ந்தவர்கள் ஒன்று சேர்ந்து ஏகாதிபத்தியத்தைக் கையில் கொண்டு

செயற்படுபவர்களைக் கேள்வி கேட்காத நிலையைப் பார்த்து மிகவும் அதிருப்தி அடைந்துள்ளோம்.

குறிப்பாக முஸ்லிம் தலைமைகள் உயர் பீடத்தை பகைக்க மனம் இன்றி உரிய கட்டமைப்புகளுக்கடாகத் தமது பிரச்சினைக்குத் தீர்வு பெறாது ஆதிக்கம் செலுத்தும் குடும்பத் திற்கும் அவர்களது சகோதரர்களுக்கும் பணிந்து போகின்ற போக்குக் காணப்படுகிறது. இதனால் தமது தனித்துவத்தை இழந்து சோரம் போக வேண்டியுள்ளது. இவர்கள் எல்லோருக்கும் எடுத்துக்காட்டாக அஷ்ரப் நகரினை இராணுவம் வலுக் கட்டாயமாகத் தமது கட்டுப்பாட்டிற்குள் கொண்டு வந்ததோடு மட்டுமன்றி அங்கு வசித்த 69 குடும்பங்களையும் வெளியேற்றியபோது அவர்களில் ஓர் வயதான பெண்மணி அதனை எதிர்த்து உச்ச நீதிமன்றில் வழக்குத் தாக்கல் செய்துள்ளார். இன்று அவரது வழக்கு விசாரிக்கப்பட்டு வருகின்ற அதே நேரத்தில் இவ்வழக்கைத் தாக்கல் செய்ததற்காக அவர் பலவழிகளிலும் சித்திரவதைக்குள்ளாகி வருகின்றார். இராணுவத்தை எதிர்த்து நீதிமன்றம் சென்று தமது அஷ்ரப் நகர் என்ற கிராமத்தினது அடையாளத்தைக் கேட்கின்ற அந்தப் பெண்மணிக்கு இருந்த தைரியமானது சோரம் போய் அரசியல் செய்யும் அரசியல்வாதிகள் பலருக்கு ஒரு சாட்டையடியாகும்.

இவ்வாறு அரசியல்வாதிகள் பணிந்து போவதற்குக் காரணம் பதவி பொருளாதாரம், அதிகாரம் மற்றும் வர்க்க பேதங்களையாகும். தாங்கள் எவ்விதத்திலும் பாதிப்படையாது நலிந்த மக்களை அதற்கு இரையாக்கி

“ சவுதி அரசாங்கத்தால் இலங்கைப் பணிப் பெண்கள் மட்டுமல்லாது தெற்காசிய மற்றும் ஆபிரிக்க நாட்டுப் பணிப் பெண்களும் அடிமைகளாக சவுதி அரசாங்கத்தின் ஹபீர் சட்டத்தின் பிரகாரம் நடத்தப்படுகிறார்கள். ஹபீர் சட்டமானது அடிமைகளைப் பராமரிக்கும் ஆதிகால வழிமுறை. ரசூலுல்லாவைப் பின்பற்றுபவர்கள் ஏன் கீழைத்தேசப் பெண்கள் அடிமைகளாக நடத்தப்படுவதைக் கேள்வி கேட்பதில்லை? கேள்வி கேட்பவர்களையும் ஏன் எதிர்க்கிறார்கள்? ”

“ இலங்கையில் குற்றமாக்கப்படாத ஓர் விடயத்தைப் பற்றி ஸர்மிளா உரையாடியதற்காக அவரைத் தொடர்ந்து இன்னல்களுக்கு உட்படுத்தியவர்கள் தமது வாதத்தின் போது இஸ்லாத்தில் குற்றமாக்கப்பட்ட விடயத்தைப் பற்றி ஸர்மிளா கருத்துக் கூறியதாக குறிப்பிட்டுள்ளார்கள். ஆனால் பொதுச்சட்டத்தின் கீழ் இலங்கையில் விபச்சாரம் குற்றமாக்கப்படவில்லை. அத்தகைய சட்டத்தின் கீழ்தான் தாம் வாழ்ந்து கொண்டிருக்கிறோம் என்ற அடிப்படை அறிவை மதவாதம் மழுங்கடித்துவிட்டது. ”

வருகின்றனர். இதற்கு பல உதாரணங்களை அண்மைக் காலத்தில் இடம்பெற்ற நிகழ்வுகள் மூலம் கண்டு கொள்ளலாம். அனூராதபுரம், தம்புள்ளை பள்ளி வாசல் தாக்குதலில் காட்டப்பட்ட விட்டுக் கொடுப்பும் மற்றும் சிறுமி ரிசானாவின்து கொலையைக் கண்டிக்காத நிலைமையும், அஷ்ரப் நகர் கிராமத்தினை இராணுவம் திட்டமிட்டு அழிக்கின்ற போக்கை வேடிக்கை பார்க்கும் செயற்பாடும் அவற்றில் சிலவாகும். இவ்வாறு முஸ்லிம் சமூகம் ஏதோ ஒரு வகையில் தமது உரிமைகளைக் கேட்காது விட்டுக் கொடுத்து அரசுடன் இணைந்து போகின்ற போக்கு இருப்பதனாலேயே முழு சிறுபான்மை சமூகத்தின் உரிமை மீறல்கள் அதி தீவிரத்தை அடைந்துள்ளன. தமிழின அழிப்பு மற்றும் தமிழர் அடையாளங்களைப் பெரிதும் இராணுவம் அழிவடையச் செய்த போது ஏதோ ஒரு வகையில் மௌனம் காத்த முஸ்லிம் அரசியல்வாதிகள் இன்று தமது இன மற்றும் கலாசார அடையாளங்கள் அழிவடைவதையும் தடுத்து நிறுத்த முடியாது மௌனம் சாதிக்கும் நிர்ப்பந்தத்துள் தள்ளப்பட்டுள்ளார்கள்.

இலங்கையில் விபச்சாரம் செய்வது சட்டத்தின் முன்பாக தண்டனைக்குரிய குற்றம் அல்ல. ஆனால் விபச்சார விடுதிகளை வைத்து வியாபாரம் செய்வது வருமானம் ஈட்டுவது குற்றத்திற்குரிய செயலாகும். தற்காலத்தில் இடம்பெறுகின்ற பாலியல் தொழில் சம்பந்தமான கைதுகள் எதன் அடிப்படையில் இடம்பெறுகின்றன என்றால் பொது இடத்தில் அலைந்து திரிவோர் கட்டளைச் சட்டம் (Vagrants Ordinance) என்ற சட்டத்தின் அடிப்படையிலேயே. ஆகவே இதை

அடிப்படையாக வைத்துப் பார்க்கும் போது பாலியல் தொழில் தொடர்பாக ஸ்ரீமிளா அளித்த செவ்விக்கு எதிர்ப்புத் தெரிவித்த இளைஞர்கள் தொடர்பாக வருத்தப்பட வேண்டியுள்ளது. ஏனெனில் பொதுச்சட்டத்தின்படி இலங்கையில் குற்றமாக்கப்படாத ஓர் விடயத்தைப் பற்றி ஸ்ரீமிளா உரையாடியதற்காக அவரைத் தொடர்ந்து இன்னல்களுக்கு உட்படுத்தியவர்கள் தமது வாதத்தின் போது இஸ்லாத்தில் குற்றமாக்கப்பட்ட விடயத்தைப் பற்றி ஸ்ரீமிளா கருத்துக் கூறியதாக குறிப்பிட்டுள்ளார்கள். ஆனால் பொதுச்சட்டத்தின் கீழ் இலங்கையில் விபச்சாரம் குற்றமாக்கப்படவில்லை. அத்தகைய சட்டத்தின் கீழ்தான் தாம் வாழ்ந்து கொண்டிருக்கிறோம் என்ற அடிப்படை அறிவை மதவாதம் மழுங்கடித்துவிட்டது.

முஸ்லிம் பெண்கள் இந்நாட்டின் பிரஜைகள். அவர்களும் இந்நாட்டுச் சட்டம் தொடர்பாக கருத்துக் கூறுவதற்கும் உரிமையுடையவர்கள். எனவே எமது நாடு ஷரீ அத்து சட்டத்தைப் பின்பற்றும் நாடு அல்லாத போது எவ்வாறு ஸ்ரீமிளா கூறிய கருத்து மட்டும் குற்றமாக முடியும் என்பதை எதிர்ப்புத் தெரிவித்த முஸ்லிம் சகோதரர்கள் மட்டுமல்ல கண்டன அறிக்கைகளை வெளியிட்ட பொறுப்பான அரசியல் மற்றும் கலாசார, சமய, தனிநபர் ஊடகங்களைச் சார்ந்தோரும் புரிந்து கொள்ள வேண்டும். அது மட்டுமன்றி ஸ்ரீமிளாவினை குற்றவாளியாக்கி குழுக்களை நியமித்த ஆண்கள் ஏன் ரிசானாவினது குற்றமற்ற தன்மையை வெளிக்காட்டவும் அவருக்கு ஆதரவு அளிக்கவும் ஓர் பொது வெளியிலான அனுதாப மற்றும் இரங்கல் கூட்டத்தினையோ அல்லது பத்திரிகை மாநாட்டினையோ நடாத்த முன்வரவில்லை? சில தினங்களுக்கு முன்னர் இலங்கை அரசானது தலிபான், அல்கைதா தீவிரவாத இயக்கங்களைத் தடை செய்யப் போகின்றது என்பதற்கு எதிராக முஸ்லிம் சமூகத்தினர் பத்திரிகை மாநாடு ஒன்றைக் கூட்டியிருந்தனர். அப்போது அதனுடாகக் கருத்துத் தெரிவிக்கும் போது அவர்கள் மத்திய கிழக்கு நாடுகளுடனான வர்த்தகம் பாதிக்கும் என்பதையும் உள்நாட்டில் முஸ்லிம்கள் மீதான சந்தேகப் பார்வை அதிகரிக்கும் எனவும் குற்றம் சாட்டியிருந்தனர். இவர்கள் ஏன் இன்றுவரை இலங்கை நாட்டில் தமிழர்கள் எல்லோரையும் பயங்கரவாதிகளாகப் பார்க்கும் பயங்கரவாதத் தடைச்சட்டம் பற்றிக் கேள்வி கேட்கவில்லை. அண்மையில் ஒருவரைக் கைது செய்து 24 மணித்தியாலங்களுக்குள் நீதிமன்றத்தில் ஆஜர்படுத்த வேண்டும் என்ற நிலையை நாடாளுமன்றத்தில் பெரும்பான்மை வாக்குகளால் 48 மணி நேரமாக மாற்றப்பட்டது. இதனை இந்த நாட்டு

சிறுபான்மை நாடாளுமன்ற உறுப்பினர்கள் அங்கீகரித்து வாக்களித்திருந்தனர். ஆகவே இந்த சிறுபான்மையினரைப் பயங்கரவாதிகளாகப் பார்க்கும் போக்கில் தாமும் அடங்குவதாக ஏன் இந்த மாநாடு நடாத்திய முஸ்லிம் சமூகத்தினர் அறிந்து கொள்ளவில்லை? பலஸ்தீனம் பற்றியும் தலிபான் இயக்கம் பற்றியும் இவர்களுக்கு இருக்கும் உணர்வு ஏன் எமது பெண்கள் தொடர்பில் இருப்பதில்லை? ஏன் இவர்கள் பலஸ்தீனம், தலிபான் பற்றிக் கொள்ளும் அக்கறையை எமது நாட்டு வறிய முஸ்லிம் மக்களது அழிக்கப்பட்டுக் கொண்டிருக்கும் உரிமை தொடர்பாக கருத்தில் கொள்வதில்லை?

“
ஸ்ரீமிளாவினை குற்றவாளியாக்கி குழுக்களை நியமித்த ஆண்கள் ஏன் ரிசானாவினது குற்றமற்ற தன்மையை வெளிக்காட்டவும் அவருக்கு ஆதரவு அளிக்கவும் ஓர் பொது வெளியிலான அனுதாப மற்றும் இரங்கல் கூட்டத்தினையோ அல்லது பத்திரிகை மாநாட்டினையோ நடாத்த முன்வரவில்லை?”

ரிசானாவுக்கு வழங்கப்பட்ட கொடூரம் ஷரீ அத்து சட்டத்தின் அடிப்படையிலேயே வழங்கப்பட்டது என வாதிடுபவர்களாக எம்மில் பெரும்பாலானோர் இருக்கிறார்கள். அவ்வாறான ஷரீ அத்து சட்டமே கொலைக் குற்றத்தை ஒப்புவிக்க நேரில் கண்கண்ட சாட்சிகள் விசாரிக்கப்பட வேண்டும் என்பதை வலியுறுத்துகிறது. இதனை இவர்கள் அறிவார்களா? இறந்த குழந்தையின் தாய் கூட கிட்டத்தட்ட ஒன்றரை மணிநேரத்தின் பின்பே வந்துள்ளார். அத்தோடு இறந்த குழந்தையின் மரணப் பரிசோதனை அறிக்கை கூட மேன்முறையீட்டு நீதிமன்றில் ஆராயப்படவில்லை. சிறுவர் உரிமைகள் தொடர்பான ஐக்கிய நாடுகள் சமவாயத்தில் சவுதி அரசாங்கம் கையெழுத்திட்டுள்ளது. ஆகவே ரிசானா தொடர்பான வழக்கு நியாயப்படி சிறுவர் நீதிமன்றத்துக்கு கொண்டு செல்லப்பட்டிருக்க வேண்டும். அத்தோடு ரிசானா சிறுமி என்பதை நிரூபிப்பதற்கு எமது அரசதரப்பு எவ்வாறான நடவடிக்கைகளை மேற்கொண்டது என்பதையும் அதற்கு முஸ்லிம் சமூகத்தினதும், முஸ்லிம் அரசியல்வாதிகளினதும் உள்பூர்வமான கரிசனை எத்தகையது என இன்றைய இளம் முஸ்லிம் இளைஞர்கள் புரிந்து செயற்பட்டிருந்தனரா? ரிசானா என்ற சிறுமி கிட்டத்தட்ட 7 வருடங்களாக சிறையில் வளர்க்கப்பட்டு குறிப்பிட்ட வயதைத் தாண்டி வந்த


பின்னர் ஆடு, மாட்டினை வெட்டுவது போல வெட்டிக் கொன்ற கோரத்தை எவ்வாறு வறி அத்து சட்டத்தின் அடிப்படையிலேயே நிகழ்ந்த தண்டனையாகக் கொள்ள முடியும்?

இரண்டாம் உலக மகா யுத்தத்தின் பின்னர் உலகில் உள்ள நாடுகள் எல்லாம் தனித் தனி நாடுகள் அல்லாமல் ஐக்கிய நாடுகள் அங்கத்துவ நாடுகள் என்ற கட்டமைப்பின் கீழ் இயங்குகின்றன. இன்னொரு உலக யுத்தம் இடம்பெறக் கூடாது எனக் கருதி, ஐக்கிய நாடுகள் மனித உரிமை சாசனத்தில் கையொப்பம் இடுவதன் மூலம் மனித உரிமை என்ற விடயத்தை ஒரு குடையின் கீழ் கொண்டு வந்தது. அதன் பின்னர் மனித உரிமை என்ற விடயத்தில் உலகில் உள்ள நாடுகள் தனித் தனி நாடுகள் இல்லை. ஐக்கிய நாடுகள் என்ற ஓர் அமைப்பைச் சுற்றி கட்டமைப்புடன் இயங்குகின்ற ஓர் ஒழுங்கைக் கொண்டுள்ளன. குறிப்பிட்ட மனித உரிமைகளுக்கான சாசனத்தில் கையொப்பமிட்ட நாடுகள் மனித உரிமைக்குப் பொறுப்புக் கூறவேண்டும். அவ்வாறான மனித உரிமை சாசனத்தில் சவுதி அங்கம் வகிக்கின்றது. எனவே அவ்வாறான ஒன்றை மீறுவது என்பது மனித உரிமை மீறலான செயலே ஆகும்.

ஆகவே, சவுதி அரசானது தனது நாட்டைச் சேராத பிரிதொரு நாட்டைச் சேர்ந்த ஓர் ஏழைச் சிறுமியைக் கொலை செய்து விட்டு வறி அத்து சட்டத்தின் மேல் பாரத்தைப் போடுவதன் மூலம் அக்கொலையை முடி மறைத்துவிட முடியாது. மனித உரிமைக்கு உலகளாவிய ரீதியில் அங்கீகாரம் இருக்கும் போது சவுதி அரசானது இவ்வாறு மிலோச்சைத்தனமாக அதிகாரத்தை மேற்கொண்டு விட்டு அதனை வறி அத்து சட்டம் எனக் கூறும் போது நாமும் வேடிக்கை பார்ப்பதானது அதற்கு ஆதரவு தருவதாகவே அமையும்.

நாமும் மனித உரிமை மீறலை ஆமோதிப்பதாகவே அமையும். மனித கௌரவத்தை காலின் கீழ் போட்டு மிதிக்கும் இச்சம்பவமானது உலகளாவிய அளவில் பரவலாக இஸ்லாமிய மதத்தைக் கொச்சையடுத்திய ஒரு சம்பவமாகவே பார்க்கப்படுகிறது. இவ்வாறான சந்தர்ப்பத்தில் பெண்கள் மத்திய கிழக்கு நாடுகளுக்குப் போகக் கூடாது என சில ஆணாதிக்க சக்திகள் வாதிடுகின்றனர். இந்த இடத்தில் 'மஹரம்' என்ற இஸ்லாமிய முறையை ஆதாரமாக முன்வைக்கின்றனர். அதாவது ஒரு முஸ்லிம் பெண் வீட்டை விட்டுச் செல்லும் போது திருமண முறையற்ற ஆணுடன் அதாவது சகோதரன், தந்தை போன்றவர்களோடு மாத்திரமே வெளிச் செல்லல் வேண்டும் என்ற பிற்போக்குத்தனத்தை மீள ஏற்படுத்த முனைகின்றனர். இது பெண்களது நடமாட்ட சதந்திரத்தை அடியோடு அழிக்கின்றது. விருப்பமான தொழிலைத் தெரிவு செய்யவும், சதந்திரமாக நடமாடவும் பெண்களுக்கு உரிமை உண்டு. அதற்கான பாதுகாப்பை சமூகமும் அரசும் பெண்களுக்கு ஏற்படுத்திக் கொடுக்க வேண்டும். இலங்கைச் சட்டத்திலும் ஐக்கிய நாடுகள் மனித உரிமை சாசனத்திலும் இது தெளிவாகக் குறிப்பிடப்பட்டுள்ளது. யுத்த காலத்தில் நாட்டிற்கு பொருளாதாரத்தின் முதுகெலும்பாக மத்திய கிழக்கு நாடுகளில் பணிபுரியும் பெண்களது அன்னியச் செலாவணியே விளங்கியது. தற்போது யுத்தம் நிறைவடைந்த பின்னர், தமது தேவைகளை நிறைவேற்றி விட்ட பின்னர் "நீங்கள் பெண்கள் வீட்டில் முடங்குங்கள்" என்றவாறு பெண்களை வீட்டோடு அமிழ்த்துகின்ற தன்மை இலங்கையின் அனைத்து சமூகங்களிலும் காணப்படுகிறது. இது ஆணாதிக்க செயற்பாட்டின் அதி உச்ச வடிவமாகும்.

சிதாரா இஸ்மயில்



ஏறாவுரைச் சேர்ந்த ஸர்மிளா ஸெய்யித் பத்திரிகைத் துறையில் ஈடுபாடு கொண்டவர். அத்தோடு இவர் சமூக ரீதியிலும் செயலாற்றி வந்தார். முஸ்லிம் பெண்கள் ஆராய்ச்சி செயல் முன்னணியுடன் இணைந்து செயற்பட்டார். சிறுவர், பெண்களின் கல்வி, உளவியல் முன்னேற்றத்தில் அதிக ஈடுபாட்டுடன் செயற்பட்ட ஸர்மிளா ஸெய்யித் தனது பிரதேசத்தில் சிறுவர் நலன்புரி அமைப்பை நிறுவி அந்நிறுவனத்தினூடாக சிறுவர்களின் கல்விக்கான செயற்பாடுகளில் தன்னை ஈடுபடுத்தியிருந்தார். அதே காலப்பகுதியில் “மீள்குடியேற்ற ஒன்றியம்” என்ற அமைப்பின் தலைவியாகச் செயற்பட்டு வந்ததோடு யுத்தத்தினால் பாதிக்கப்பட்ட சில முஸ்லிம் கிராமங்களின் மீளமைப்பிற்கான பணிகளிலும் தன்னை முழுமையாக ஈடுபடுத்தியிருந்தார்.



“நெருக்கடியிலிருந்து வெகு சீக்கிரத்தில் வெளியேறுவேன்”

விசேட தேவையுள்ள பெண்களின் சமூக வாழ்வு குறித்த முன்னேற்றத்திற்காகவும், போரினால் பாதிக்கப்பட்ட பெண்களின் பொருளாதார சமூக அபிவிருத்திக்காகவும் இவர் பணியாற்றினார். அநுராதபுரத்தைத் தலைமையகமாகக் கொண்ட விசேட தேவையுள்ள பெண்களுக்கான அமைப்பில் மட்டக்களப்பு மாவட்ட “மக்கள் ஒருங்கிணைப்பாளர்” ஆக இணைந்து விசேட தேவையுள்ள பெண்களின் சமூக அந்தஸ்த்துப் பற்றிய ஆய்வினைச் செய்ததுடன், அவர்களின் சமூக வாழ்விற்கான பல்வேறு செயற்பாடுகளிலும் ஈடுபட்டார். “பெண்களுக்கு எதிராக அனைத்துப் பாராபட்சங்களையும் இல்லாதொழிப்பதற்கான ஆசியக் கொமிட்டி” உடன் இணைந்து மனித உரிமைகள் பற்றிய பல்வேறு பயிற்சிகளை உள்நாட்டிலும், வெளிநாடுகளில் பெற்று சிறுபான்மை மக்களின் உரிமைகள், பெண்கள், சிறுவர்களின் உரிமைகள் தொடர்பான செயற்பாடுகளில் ஈடுபட்டார்.

தற்போது சமூக அபிவிருத்திக்கான நிறுவனத்தின் ஸ்தாபகத் தலைவியாகப் பெண்களின் தொழில் முயற்சிகளுக்கும், பெண்களின் உற்பத்திப் பொருள்களுக்கான சந்தை வசதிகளுக்குமான செயற்பாடுகள் ஊடாக பெண்களின் பொருளாதார ஸ்திரத் தன்மையை மேம்படுத்தும் செயற்பாட்டாளராக ஸர்மிளா ஸெய்யித் செயற்படுகின்றார்.

ஸர்மிளா ஸெய்யித்துடன்

நேர்காணல்

சிறகு முளைத்த பெண் கவிதை நூலை வெளியிட்டீர்கள். அதனை வாசித்து முடிப்பதற்குள்ளாகவே சர்ச்சையில் சிக்கிக் கொண்டீர்களே?

சர்ச்சை என்பதை விட அது எனக்குக் கிடைத்த சமூக அனுபவம் எனலாம். எனது வாழ்வை அடுத்த கட்டத்திற்கு நகர்த்துவதற்கான அனுபவம்.

பாலியல் தொழில் சட்டமாக்கல் விவகாரத்தில் கேள்வி கேட்பதற்கு பி.பி.சி உங்களைத் தெரிவு செய்தது பற்றி என்ன கருதுகிறீர்கள்...

நான் முழுநேர ஊடகவியலாளராகப் பணியாற்றியபோது பி.பி.சி தமிழோசையுடன் தொடர்பிருந்தது. ஆகவே, பி.பி.சி தமிழோசையுடனான தொடர்பு என்பது எனக்குப் புதிய ஒரு விடயமல்ல. போருக்குப் பின்னர், “போரினால் பாதிக்கப்பட்ட பெண்களும் அவர்களின் சமூக பொருளாதார நிலையும்” என்ற தலைப்பில் நான் மேற்கொண்ட ஆய்வு தொடர்பாகப் பல

எதுவுமில்லை. ஒரு செயற்பாட்டாளராகவும், எழுத்தாளராகவும் என்னை அறிந்திருந்தபோதும், இந்த தலைப்பில் பேசக்கூடிய பின்னணி உள்ளதா என்று எனது சம்மதத்தைக் கேட்ட பின்னர்தான் பி.பி.சி எனது கருத்தைப் பதிவு செய்தது.

பாலியல் தொழிலை சட்டமாக்குவது என்பது இஸ்லாம் மதத்திற்கு முரணான ஒன்றென்ற கருத்து உள்ள நிலையில் நீங்கள் அதுபற்றிக் கதைத்தது பற்றிக் கூறமுடியுமா?

பாலியல் தொழிலை சட்டமாக்குவதற்கு நான் ஆதரவளிக்கவில்லை. எனது பி.பி.சி செவ்வியல் எந்த இடத்திலும் நான் அவ்வாறு குறிப்பிடவில்லை. சட்டமாக்கல் தொடர்பான ஆதரவு ஆதரவற்ற நிலைகளுக்கு அப்பால் நின்று எனது கண்ணோட்டத்தை முன்வைத்திருக்கிறேன். அது சமயக் கோட்பாடுகளுக்கு அப்பாற்பட்டது. அதற்காக நான் சமயக் கோட்பாடுகளுக்கு அப்பாற் சென்றுவிட்டதாகக் கூறப்படுகின்ற குற்றச்சாட்டுகளை என்னால் ஏற்கக் முடியாது. இஸ்லாத்தில் விபச்சாரம் தடுக்கப்பட்டது ஹராமானது என்பதில் எனக்கு எந்த மாற்றுக்கருத்தும் கிடையாது. ஆனால் கொள்கை அடிப்படையிலான ஹராம் (தடுக்கப்பட்ட) ஹலால் (அனுமதிக்கப்பட்ட) என்பதைக் கூறுவது மட்டும் சமூகப் பிரச்சினைகளுக்குத் தீர்வாகிவிட முடியாது. பாலியல் தொழில் இஸ்லாத்தில் ஹராமாக்கப்பட்டது என்ற நிலையையும் தாண்டி பாலியல் தொழிலில் ஈடுபடுகின்ற பெண்களை சந்தித்த ஒரு ஆய்வாளராகத்தான் நான் எனது கருத்தை முன்வைத்திருந்தேன்.

நீங்கள் இஸ்லாத்திற்கு எதிரான கருத்தைக் கூறிவிட்டதாக விமர்சிக்கப்பட்டபோது பெரும்பாலும் மௌனமாக இருந்தீர்களே, உங்களையே தொடர்புகொள்ள முடியாதிருந்ததே?

பி.பி.சியில் எனது கருத்தைத் தெரிவிக்கும்போதே விமர்சனம் பற்றிய எண்ணமும் எனக்குள் தவிர்க்க முடியாது எழுந்தது உண்மை. ஆனபோதும் நான் கூறுவது சரியோ, பிழையோ இது ஆரோக்கியமான விமர்சனத்திற்கும் சிறந்த கருத்துவெளிக்கும் இடம் அமைக்குமென முழுமையாக நம்பியிருந்தேன். ஏமாற்றும். எனது சமூகக் கருத்துகளை கருத்துகளால் எதிர்கொள்ளத் திராணியற்றது என்ற கவலையும், ஏமாற்றமும் என்னை மௌனமடையச் செய்தது. ஒரு தனி மனுசி எனது கருத்து ஒட்டுமொத்த சமூகத்தின் கருத்தாக எடுத்துக் கொள்ளப்பட்டு முற்றிலும் பிழையாக விளங்கிக்கொள்ளப்பட்டு சில ஊடகங்களால் திரிவுபடுத்தி எழுதப்பட்டு, சில செய்தியாளர்களால்

எண்ணெய் வார்த்தைப்பட்டு இணையங்களில் பற்றி எரிந்தது. பல முஸ்லிம் சகோதரர்கள் (அவ்வாறு கூறிக்கொள்கிறார்கள்) முண்டியடித்துக்கொண்டு தாங்கள்தான் சமூகத்தின் காவலர்கள், ஈமானிய வாசல்களின் சொந்தக்காரர்கள் என்ற தோரணையில் படு கேவலமாகவும், இஸ்லாமிய வரம்புகளை முற்றிலும் மீறிய முறையிலும் என்னை விமர்சித்தனர். எனது நிலைப்பாட்டை தெளிவாக பி.பி.சியில் மீண்டும் நான் வலியுறுத்திய பின்னரும் அதேநிலைதான் தொடர்ந்தது. ஏறாவுரில் இயங்கும் எனது சகோதரியின் நிர்வாகத்திற்குட்பட்ட ஆங்கிலப் பாலர் பாடசாலைக்குத் தீ வைப்பதற்கும் முயற்சி எடுக்கப்பட்டது. தொலைபேசியிலும், ஈமெயில் மற்றும் இணையங்களிலும் எனக்கு உயிர் அச்சுறுத்தல் விடுக்கப்பட்டது. இந்த முட்டாள்தனங்களைப் பார்த்துக் கொண்டு மௌனமாக இருப்பதைத் தவிர வேறென்ன செய்யமுடியும்?

அப்படியென்றால், உங்களது நிலைப்பாட்டில் மீண்டும் உறுதியாக இருப்பதாக எடுத்துக்கொள்ளலாமா?

பாலியல் தொழிலை இலங்கையில் சட்டமாக்கவேண்டும் என்பது எனது நிலைப்பாடு அல்ல. பாலியல் தொழில் சட்டமாக்கப்படுகிறதோ இல்லையோ, பாலியல் தொழில் இலங்கையில் நடைபெறுகின்றது என்ற அடிப்படையில்தான் சிந்திக்க வேண்டியிருக்கிறது. இஸ்லாத்தில் தடைசெய்யப்பட்ட (ஹராமாக்கிய) ஒரு விடயத்திற்கு சட்ட அந்தஸ்த்துப் பெற்றுக் கொடுப்பது நிச்சயமாக எனது நோக்கமல்ல. விரும்பியோ, விரும்பாமலோ பாலியல் தொழிலில் பெண்கள் ஈடுபட்டுள்ளார்கள். எனக்குக் கண்டனம் தெரிவித்த சமூக காவலர்கள் என்று தங்களைக் காண்பித்துக் கொள்ள முற்பட்ட, முற்படுகின்றவர்களிடம் எனக்குச் சில கேள்விகள் உள்ளன.

வளைகுடா நாடுகளுக்குப் பணிப்பெண்களாகச் செல்கின்ற முஸ்லிம் பெண்கள் அங்கு என்ன செய்கிறார்கள்? அரைவாசிக்கும் அதிகமான பெண்கள் “பாலியல் அடிமைகள்” என்ற நிலையிலிருந்துதான் பணம் சம்பாதிக்கிறார்கள். இதனைத் தடுக்க என்ன நடவடிக்கை எடுத்தீர்கள்? இலங்கையில் பாலியல் தொழிலில் ஈடுபடுகின்ற பெண்களில் 40 வீதமான பெண்கள் முஸ்லிம் பெண்கள். இதனைத் தடுக்க என்ன நடவடிக்கை எடுத்தீர்கள்? இஸ்லாத்தில் பாலியல் தொழில் மட்டுமா ஹராமாக்கப்பட்டுள்ளது? போதைப்பொருள் பாவிப்பதும் கூடத்தான் ஹராம். இலங்கையில் சட்டபூர்வமான மதுபானசாலைகளும், இரவு உல்லாச விடுதிகளும் இயங்குவதற்காக முஸ்லிம் இளைஞர்கள் எல்லாரும் கட்டாயம் செல்லவேண்டும் என்று அர்த்தம் கற்பிப்பதா?

இஸ்லாத்தில் ஹராமாக்கப்பட்ட மது விற்பனை நிலையங்கள் இலங்கையில் சட்டபூர்வமான முறையில் இயங்குவதைத் தடுக்க ஏன் யாரும் முற்படவில்லை? எனக்குத் தெரிந்து இஸ்லாம் மார்க்கம் அழகான கலாசாரத்தையும், கண்ணியமான வாழ்க்கை முறைகளையும் கொண்ட மார்க்கம். ஆனால், போலியான சமூக கௌரவத்துக்குள் சமூகத்தை மூடிவைத்துக் கொண்டு சமகாலப் பிரச்சினைகளுக்குத் தீர்வுகளைக் காண முயற்சிக்காமல் சமூகப் பிரச்சினைகளை அணுக முற்படாமல் இருப்பதென்பது மிகப் பிற்போக்கானதும், சமூகப் பிரச்சினைகளை மேலும் அதிகரிக்கின்றதுமான நடவடிக்கையேயாகும். சாமியார் பெண்ணுடன் லீலை என்ற செய்தியைப்



“**சிந்திக்கத் தெரியாத மனிதர்கள் அல்லது அடிப்படை மதவாதக் கருத்துகளில் மட்டும் மூழ்கி சமூக சவால்களை எதிர்கொள்ளத் தெரியாதவர்களின் இந்தக் குற்றச்சாட்டுக்களை நான் பொருட்படுத்தவே இல்லை. சமாதானமும் மனித கௌரவமும், மதிப்பும் நிறைந்த மார்க்கத்தில் இருப்பதையிட்டு நான் கௌரவமாகக் கருதுகின்றேன். இஸ்லாத்திலிருந்து வலுவான நிலையில் எனது சமூகப் பணிகளைத் தொடரவேண்டும் என்பதே எனது விருப்பம். எமது சமூகம் பெண்களின் கருத்துகளையும், செயற்பாடுகளையும் ஏற்றுக்கொள்வதற்கே தயங்குகிற நிலையில் ஒரு முஸ்லிம் பெண்ணான என்னை ஏற்றுக்கொள்ள இடருவதில் எனக்கு எதுவித ஆச்சரியமும் இல்லை.**”

பார்க்கும்போதும், பௌத்த பிக்கு பெண்ணுடன் காதல் என்ற செய்தியைப் பார்க்கும்போது எமக்கு கொதிப்பும் கோபமும் வருவதில்லை. அதுவே மௌலவி பெண்ணுடன் லீலை, காதல் என்று ஒரு செய்தி வருமாக இருந்தால் நாம் அதனை விரும்புவதில்லை. ஏன்? அதனால் எமது சமூக கௌரவம் கெட்டுவிடும் என்று நாளை வரம்பிட்டுக் கொள்கிறோம். எமது சமூகப் பிரச்சினைகளில் அந்நிய சமூகம் மூக்கை நுழைக்க அனுமதிக்கக்கூடாதென்று கூப்பாடு இடுகிறோம். இதெல்லாம் நியாயமாகப் பார்க்கக்கூடியதுதானா? அந்நிய சமூகம் மூக்கை நுழைக்குமுன் நாம் சுவாசிப்பதற்கு மூக்கைத் திறந்து வைத்திருக்க வேண்டாமா? சமூக கௌரவம் என்ற போர்வைக்குள் எமது சமூகத்தின் துர்நாற்றங்களை எத்தனை நாளைக்குக் கொண்டலைவது? மூடிவைத்திருப்பது?

பாலியல் தொழிலுக்குச் சட்ட அந்தஸ்த்து என்று கூறும்போது அதனை ஏற்றுக் கொள்ளாத சமூகம் தொடர்பாகவும், அவர்களால் ஏற்படும் விமர்சனங்கள் தொடர்பாகவும் நீங்கள் சிந்தித்துப் பார்த்ததுண்டா?

இன்று இலங்கையில் பாலியல் தொழில் சட்ட அந்தஸ்த்துப் பெறாதிருக்கின்ற காரணத்தினால்தான்,

பாலியல் தொழில் மறைவாகவும், பெண்களை பலவந்தமாக ஈடுபடுத்தியும் செய்யப்படுகின்றது. சட்ட அந்தஸ்த்தானது கட்டாயமாகப் பெண்கள் ஈடுபடுத்தப்படுவதிலிருந்து பெண்களையும், சிறுமிகளையும் காப்பாற்றக்கூடும் என்பது எனது கருத்து. அது முற்றிலும் சரியாகத் தான் இருக்கவேண்டும் என்றில்லை. அது முற்றிலும் சரி என்றோ, நியாயம் என்றோ நான் வாதிடவுமில்லை. எனது இந்தக் கருத்திலிருந்து நான் மாற்றுக் கருத்துகளை எதிர்பார்க்கிறேன். நான் ஜனநாயகத்தை விரும்புகின்ற பெண் என்ற அடிப்படையில் மாற்றுக் கருத்துகளை வரவேற்கிறேன். ஆனால், அந்தக் கருத்தைக் கூறியதற்காக என்னை அவதூறு கூறுவதும், அடிப்படையே இல்லாமலும், தொடர்பற்ற முறையிலும் என்னை - கருத்தின் உரிமையாளி என்ற அடிப்படையில் எனது குடும்பத்தை விமர்சிப்பதை, அச்சுறுத்துவதை எந்த வகையில் ஏற்பது? இன்று என்னைப் பாலியல் தொழிலாளியாகவும், எனது குடும்பத்தைப் பாலியல் தொழில் செய்கின்ற குடும்பம் என்ற அளவிலும் இணையங்களில் விளம்பரம் செய்யப்பட்டு, எழுதப்பட்டுள்ளதைப் படிக்கின்றபோது நான் சொல்ல முடியாத அளவுக்கு மனத்துயர் அடைகின்றேன். ஒரு முஸ்லிம் பெண்ணாகக் கருத்துச் சொன்னேன் என்பதற்காக எனக்களிக்கப்பட்ட

தண்டனையல்லாத தண்டனைகளும் எதிர்வினைகளும் ஜனநாயக வரம்புகளையும், ஏன் இஸ்லாத்தின் வரம்புகளையும் மீறியதாகவே பார்க்கிறேன்.

இன்னொரு புறத்தில் பாலியல் தொழிலுக்குச் சட்ட அந்தஸ்த்து என்பது பலருக்கு வயிற்றில் புளியைக் கரைக்கின்ற செய்தி. ஏனென்றால் மறைமுகமாகப் பாலியல் தொழிலில் ஈடுபட்டுக் கொண்டிருப்பவர்களுக்கு தாங்கள் மாட்டிக்கொள்ள நேருமோ என்ற அச்சமும், வாகனத்திற்கு அனுமதிபோல பாலியல் தொழிலைச் செய்வதற்கும் அனுமதி எடுக்கப் பகிரங்கமாக வரிசையில் நிற்பதா என்ற குழப்பகரமான எண்ணமும் தான் பலரைக் கொதிக்க வைக்கிறதோ, என்னமோ?

பாலியல் தொழிலை சட்டமாக்குவது இலங்கையில் சுற்றுலாத்துறையை மேம்படுத்தும் என்று கருத்துக் கூறியிருப்பது தொடர்பாக...

அது தர்க்கரீதியானதும், விவாதத்திற்கு உட்படுத்த வேண்டியதுமான விடயமாகும். சுற்றுலாத்துறையை வளர்க்க பாலியல் தொழிலைத்தான் சட்டமாக்க வேண்டும் என்பது கட்டாயம் கிடையாது. எனது பி.பி.சி செவ்வியில் அதை “நல்ல விடயமாகப் பார்க்கிறேன்” என்று நான் குறிப்பிட்டிருந்தபோதும், பெண்களைப் போகப்பொருளாகப் பயன்படுத்துவதை ஒரு பெண்ணாக என்னால் அங்கீகரிக்க முடியாதென்றும், நாட்டின் பொருளாதாரத்தில் முதுகெலும்பாக செயற்படுகின்ற பெண்கள் போகப்பொருளாகவும் பங்களிப்புச் செய்யவேண்டுமா என்ற கேள்வியையும் முன்வைத்திருக்கிறேன். எனவே, சுற்றுலாத்துறைக்காக பாலியல் தொழிலை சட்டமாக்கலாம் என நான் முற்றிலும் ஏற்றுக் கொண்டதாக அதனைக் கொள்ளமுடியாது.

வளைகுடா நாடும் பணிப்பெண்களும் என்ற உங்களின் ஆய்வைப் பற்றிச் சொல்லுங்கள்.

2012 தை மாதம் முதல் ஆடி மாதம் வரையிலான காலப்பகுதியில் மத்திய கிழக்கிலிருந்து நாடு திரும்பிய 200 பெண்கள் இந்த ஆய்வுக்கு உட்படுத்தப்பட்டனர். அவர்களுக்குள் புதைந்து கிடக்கின்ற துயரங்களும் பகிரப்படாமல் அவர்களுக்குள் இருக்கின்ற இருள் கவிந்த பக்கங்களும் பயங்கரமானது. ஆரம்பத்தில் பணிப்பெண்ணாக சென்றிருந்தபோதும், இப்போதும் அதே பெயரில் அனுப்பப்பட்டபோதும் பல பெண்கள் பாலியல் அடிமைகளாக இருப்பதையும், பல பெண்கள் பாலியல் துன்புறுத்தல்களுக்கு ஆளாகியதையும் ஏற்றுக் கொண்டுள்ளனர். 35 வீதமான பெண்கள் மத்திய கிழக்கிற்கு பணிப்பெண்களாக அனுப்பப்படுவதற்கு

முன்னர் இங்குள்ள முகவர்களால் பாலியல் துஷ்பிரயோகத்திற்கு ஆளாக்கப்பட்டுள்ளனர். தரவு சேகரிப்புகளை முடித்துவிட்ட நிலையில், இதுபற்றிய எனது விரிவான முழுமையான ஆய்வினை நான் எழுதிக் கொண்டிருக்கிறேன். மேலும், எனது இந்த ஆய்வினை ஆவணப்படமாக மாற்றும் எண்ணமும் எனக்குள்ளது.

நீங்கள் மேலைத் தேய கலாசார மோகத்திற்குள் வீழ்ந்து விட்டவரென்றும், அந்நிய சக்திகளால் வழிநடத்தப்படுகிறீர்கள் என்றும் சொல்பவர்கள் பற்றி என்ன நினைக்கின்றீர்கள்?

சிந்திக்கத் தெரியாத மனிதர்கள் அல்லது அடிப்படையற்ற மதவாதக் கருத்துகளில் மட்டும் மூழ்கி சமூக சவால்களை எதிர்கொள்ளாத தெரியாதவர்களின் இந்தக் குற்றச்சாட்டுக்களை நான் பொருட்படுத்தவே இல்லை. சமாதானமும் மனித கௌரவமும், மதிப்பும் நிறைந்த மார்க்கத்தில் இருப்பதையிட்டு நான் கௌரவமாகக் கருதுகின்றேன். இஸ்லாத்திலிருந்து வலுவான நிலையில் எனது சமூகப் பணிகளைத் தொடரவேண்டும் என்பதே எனது விருப்பம். எமது சமூகம் பெண்களின் கருத்துகளையும், செயற்பாடுகளையும் ஏற்றுக்கொள்வதற்கே தயங்குகிற நிலையில் ஒரு முஸ்லிம் பெண்ணான என்னை ஏற்றுக்கொள்ள இடருவதில் எனக்கு எதுவித ஆச்சரியமும் இல்லை. பி.பி.சி செவ்வியுக்குப் பின்னர் நான் யார் என்பதையும், நான் எப்படி ஒரு ஆய்வாளரானேன் என்பதையும், அதற்கு எனக்குத் தகுதி இருக்கிறதா இல்லையா என்பதையும் பல சகோதரர்கள் இரவிரவாக விழித்திருந்து பக்கம் பக்கமாக கட்டுரை எழுதி இணையங்களில் வெளியிட்டிருந்தார்கள். சிலர் எனக்கு திறந்த மடல்களை எழுதியிருந்தார்கள். இன்னும் சிலர் என்னைக் கொல்லவேண்டும் என்றும் அதற்கு முன்னர் என்னைப் பாலியல் வல்லுறவுக்கு உட்படுத்த வேண்டும் என்றும் முகநூலில் வக்கிரமான கருத்துகளை வெளியிட்டிருந்தார்கள். இந்த உளவியல் நோயாளிகள் இஸ்லாத்திற்கு எதிராக செயற்பட்டதாக என்னைக் காண்பித்துக் கொண்டு வெளியிட்ட கருத்துகளைப் பார்க்கையில் குமட்டலும் வாந்தியும் வந்தது. மறுபக்கம் அவர்களுக்காக நான் பரிதாபப்பட்டேன். எமது சமூகத்தில் மிக முக்கியத்துவம் வாய்ந்த பல கட்டங்களை நாம் கடந்து வந்திருக்கிறோம். சமூகத்தின் பிரதிநிதிகளாக எம்மால் அங்கீகாரம் அளிக்கப்பட்டவர்களால் பல வரலாற்றுப் பிழைகள் இழைக்கப்பட்டதையெல்லாம் பார்த்துக் கொண்டிருந்திருக்கிறோம். அதன்போதெல்லாம் வாய் திறக்காத எம்மவர்கள், கண்டும் காணாததுபோல் நடந்துகொண்ட எம்மவர்கள் என்னை எதிர்ப்பதற்கு படை திரள்கிறார்கள். ஆழ்ந்த அனுதாபத்திற்குரிய

அந்த சகோதரர்கள் குறுகிய சிந்தனைகளிலிருந்து விடுபட்டு, சமூகத்தைப் பற்றியும் இன்று சமூகத்தில் மலிந்து கிடக்கின்ற பிரச்சினைகள் பற்றியும் சிந்திக்கவும் பேசவும் வேண்டும். இன்று தொழில்நுட்பம் என்கின்ற மிகப்பெரிய வரம் எம் கைகளுக்குக் கிடைத்துள்ளது. அதனை மிக ஆரோக்கியமான பணிகளுக்காக எமது சமூகத்தின் மேம்பாட்டிற்காகப் பயன்படுத்தவேண்டும்.

கடுமையான விமர்சனத்திற்கும், எதிர்த்தலுக்கும் ஆளான பின்னர் பொதுவெளியில் பணியாற்றுவதைப் பற்றி என்ன கருதுகிறீர்கள்?

மிகப்பெரிய சவாலை நான் எதிர்கொண்டிருக்கிறேன். ஏறாவுரில் இயங்குகின்ற ஆங்கிலக் கல்வி நிலையமானது எனது சகோதரியினால் நிர்வகிக்கப்பட்டபோதும் அது என்னால் ஆரம்பிக்கப்பட்டது. மேலும் அதே பிரதேசத்தில் பெண்களைச் சுயதொழிலில் ஈடுபடுத்தி, பெண்களின் உற்பத்திகள், தயாரிப்புகளுக்கு சந்தை வாய்ப்பை ஏற்படுத்திக் கொடுக்கும் நோக்கில் ஆரம்பிக்கப்பட்டு இயங்கிக் கொண்டிருந்த எனது நிறுவனத்தின் உற்பத்திப் பிரிவும் தற்போது மூடப்பட்டுள்ளது. இதில் பணியாற்றிய பெண்களும் தொழில்வாய்ப்பை இழந்துள்ளனர். சமூகத்திற்காக ஒரு செங்கல்லைத்தானும் நட்டு அறியாதவர்களின் விமர்சனங்களினாலும், அடாவடித்தனங்களினாலும் இவ்வாறான நிலை உருவாகியுள்ளது. இதனை சமூகத்தின் எதிர்த்தலாக நான் ஒருபோதும் ஏற்கமாட்டேன். இது ஒட்டுமொத்த சமூகத்தின் எதிர்ப்பல்ல. இந்த சந்தர்ப்பத்தை, என்னைத் தாக்குவதற்கான சந்தர்ப்பமாக சில தனிநபர்கள் அல்லது குழுக்கள் பயன்படுத்திக் கொண்டனர். இந்த சவாலை எதிர்கொள்வதற்கான சக்தியையும், ஆற்றலையும், பொறுமையையும் அல்லாஹ் எனக்கு அளித்திருப்பதாக நம்புகிறேன். இந்த நெருக்கடியான நிலையிலிருந்து வெகு சீக்கிரத்தில் நான் வெளியேறுவேன். இன்னுமொரு கோணத்தில் எதிர்த்தல் எனக்குப் புதிதன்று. இஸ்லாமியப் பெண்ணாக சமூகப் பணியிலும், எழுத்துப் பணியிலும் நான் பல சந்தர்ப்பங்களிலும் தனிநபர்களினாலும், குழுக்களினாலும் எதிர்த்தலுக்கு ஆளாகியிருக்கின்றேன். எதிர்க்கின்ற பத்துப் பேருக்குப் பயப்படுவதையும், அதற்காக வருந்துவதையும்விட என்னைப் புரிந்து கொள்கின்ற ஒரு நபரால் எனக்குத் தரப்படுகின்ற தைரியம் மேலானது என்பதை இத்தகைய சந்தர்ப்பத்தில் நான் கற்றுக்கொண்டிருக்கிறேன்.

நேர்காணல் - சுகா



<http://www.nizomansweekly.com/wp-content/uploads/2013/01/Floating-candles.jpg>

இழக்கப்படுகின்ற சுயம்

மூன்று தசாப்த முரண்பாடு
இடையிலே தெரிந்தும்
தெரியாமலும்
விரும்பியும்
விரும்பாமலும்
சிக்குண்ட நாம்
வேறறுக்கப்பட்டு வீணாகிப் போனோம்.

முடிந்தும் முடியாமலும்
இன்றுவரை தொடர்கின்ற
இனவாதப் போக்கினுள்ளே
பாரதூரமாகிப் போன
வாழ்க்கையின் நகர்வுகள்
நசுக்கப்பட்டுக் கொண்டிருக்கும்போது
இன்றும்,
இதன் பின்னரும்
எம்மவர்களுக்குள்
இடம்பிடித்துக் கொள்கின்ற
குரோத வன்மங்கள்.
இதனால்
இல்லாது போகின்றது
நாமும் எமது இருப்பும்
எமக்கான சுயமும்

சுணா

பாகிஸ்தானில் பழங்குடிகள் அதிகம் வசிக்கும் ஸ்வாட் பள்ளத்தாக்கைச் சேர்ந்த சிறுமி மலாலா 14 வயதை உடையவர். இவர் தலிபான்களுக்கு எதிராகவும், பெண் குழந்தைகளின் கல்விக்காகவும் குரல் கொடுத்து வந்தார். இதனால் தலிபான் தீவிரவாதிகள் ஐப்பசி 09ஆம் திகதி மலாலா பாடசாலை செல்லும் போது துப்பாக்கியால் குடு நடத்தினர். தலையில் படுகாயம் அடைந்த மலாலாவிற்கு பிரித்தானியாவில் சிகிச்சை அளிக்கப்பட்டு வருகின்றது. தற்போது மலாலா உடல்நிலை தேறியுள்ளார். தீவிரவாத எதிர்ப்பு, பெண் குழந்தைக் கல்விக்காகப் போராடி வரும் சிறுமி மலாலாவுக்கு அமைதிக்கான நோபல் பரிசு வழங்க அரசு நடவடிக்கை எடுக்க வேண்டும் என்று இங்கிலாந்தில் வசிக்கும் ஆயிரத்திற்கும் மேற்பட்டவர்கள் பரிந்துரை செய்துள்ளனர். மேலும் பாகிஸ்தான் வம்சாவழியைச்

சேர்ந்த ஷாகிதா சவுத்திரி தலைமையில் ஏராளமானோர் மலாலாவுக்கு நோபல் பரிசு வழங்க பரிந்துரைக்க வேண்டும் என்று பிரதமர் டேவிட் கமருனை வலியுறுத்தி பிரசாரம் செய்து வருகின்றனர்.

இந்நிலையில், மலாலாவைக் கௌரவிக்கும் வகையில் கார்த்திகை பத்தாம் திகதி மலாலா நாளாகக் கொண்டாடப்படும் என ஐ.நா பொதுச் செயலாளர் பான். கி. மூனின் உலகக் கல்விக்கான சிறப்புத் தூதுவரும், பிரித்தானியாவின் முன்னாள் பிரதமருமான கார்மன் பிறவுன் அறிவித்துள்ளார். இது குறித்து அவர் மேலும் கூறுகையில் 14 வயதையுடைய மலாலா மற்றும் அவரைப் போன்ற 32 மில்லியன் கல்வி மறுக்கப்படும் பெண் குழந்தைகளை நினைவு கூறும் நாளாக இந்நாள் கடைப்பிடிக்கப்படும் என்று தெரிவித்துள்ளார்.

**பெண் கல்வி
உரிமைக்கான
உலகின்
அடையாளச்
சின்னம்**



<http://www.guardian.co.uk/commentisfree/2012/oct/10/malala-yousafzai-taliban-misogyny>

மலாலா

“மலாலா குறித்து ஐ.நா பொதுச் செயலாளர் பான்கி மூன் கூறுகையில், “மலாலா உலகில் உள்ள பெண் கல்வி உரிமைக்கான உலகின் அடையாளச் சின்னம் என்றும், கல்வி ஒரு அடிப்படை உரிமை என்றும் அது மனித சமூகத்தின் வளர்ச்சி மற்றும் சகிப்புத்தன்மை, குடியரிமை ஆகியவற்றிற்கான பாதை” எனவும் கூறியுள்ளார்.”

மலாலா குறித்து ஐ.நா பொதுச் செயலாளர் பான் கி மூன் கூறுகையில், “மலாலா உலகில் உள்ள பெண் கல்வி உரிமைக்கான உலகின் அடையாளச் சின்னம் என்றும், கல்வி ஒரு அடிப்படை உரிமை என்றும் அது மனித சமூகத்தின் வளர்ச்சி மற்றும் சகிப்புத்தன்மை, குடியரிமை ஆகியவற்றிற்கான பாதை” எனவும் கூறியுள்ளார்.

மேலும் “மலாலா மற்றும் உலக நாடுகளில் உள்ள ஆண் மற்றும் பெண் குழந்தைகளுக்கு கல்வியை உறுதி செய்ய உலக சமூகம் பாடுபட வேண்டும்” என்றும் அவர் கேட்டுக் கொண்டார்.

தொகுப்பு - மாலா

பறிக்கப்பட்ட

அவளது கௌரவம்

“

சமூகத்திற்குப் பலனளிக்கும் விடயங்கள், கருத்தரங்குகள், போதனைகள் அல்லது வேறு நல்ல விடயங்களுக்காக அழைப்பு விடுக்கும் போது நேரமும் இல்லை. காலமும் இல்லை என்கின்ற சமுதாயத்திற்கு, இத்தகைய விடயத்திற்கு மாத்திரம் பங்களிப்புச் செய்யத் தாராளமாக நேரம் இருந்தது பற்றி ஆச்சரியப்பட வேண்டியதொன்றாகும்.

”

எழுத்தாளர் ஸர்மிளா ஸெய்யித் BBC யிற்கு அளித்த செவ்வி பெரும் சர்ச்சைக்குள்ளானது யாவரும் அறிந்ததே. ஸர்மிளா ஸெய்யித்திற்கு எதிராக பல கண்டனங்கள் தெரிவிக்கப்பட்டதுடன், அதற்கு அச்ச ஊடகங்களும் ஏனைய இணையத்தளங்களும் சிறந்த பங்களிப்பை வழங்கின. பலரும் விடாமுயற்சியோடும் சமூக சிந்தனையென்ற பெயரிலும் பல வார்த்தைக் கணைகளை தொடுத்திருந்தனர். மறுபுறம் ஸர்மிளாவின் கருத்து இஸ்லாத்தில் தடுக்கப்பட்ட (ஹராமாக்கப்பட்ட)

ஒன்றைப் பற்றியது என்றும், தடுக்கப்பட்ட ஒரு விடயத்தை அவர் அனுமதிப்பது எப்படி என்ற அடிப்படையிலும் பல கண்டனங்கள் அமைந்திருந்தன.

சமூகத்தில் கருத்தியல் ரீதியானதொரு முரண்பாடு எழும்போது அதனை எவ்வாறு கையாளக்கூடாது என்பதற்கு சிறந்த உதாரணமே ஸர்மிளா ஸெய்யித்தின் சர்ச்சை. சமூகத்தில் அக்கறையுள்ளவர்களாக பாவனை செய்து ஒவ்வொருவரும் தமது கருத்துகளை தெரிவித்திருந்தனர். இவரும் சமூகத்தின் அங்கத்தவர் என்பதை மறந்து அனைவரும் நடந்துகொண்ட விதமும் அநாகரிகமானவிதத்தில் கண்டனங்களை தெரிவித்து உலகம் பூராவும் தெரியுமளவுக்கு அவரை இழிவுபடுத்துவதும்தான் இஸ்லாமிய சகோதரர்களின் கடமையா என்பது சிந்திக்கப்பட்ட வேண்டியதொன்றாகும்.

கருத்து வேறுபாடு என்பது தவிர்க்க முடியாதது. சில விடயங்களில் கருத்து முரண்பாடு ஏற்படுவதும் ஆரோக்கியமான விவாதங்கள் ஏற்படுவதும் சிறந்த முடிவுக்கு வழிவகுக்கும் என்பர். ஆனால் இங்கு தெரிவிக்கப்பட்ட எதிர்ப்புகள் மிகவும் மோசமானதாகவும் கீழ்தரமானதாகவுமே இருந்தது. அது ஆவேசத்தை தூண்டிப் பிழையாகவே வழிநடத்தும். சமூக ஊடகங்களில் பார்க்கும் இடம் எல்லாம் அவர் தொடர்பான ஆக்கங்களும் அதில் அவருக்கு எதிராக நூற்றுக்கும் மேற்பட்ட கண்டனங்களும், எழுநூற்றுக்கு மேற்பட்ட பகிர்வுகளும் சமூகத்தில் யாரும் செய்யாத குற்றம் செய்தது போலவும் ஒரு கொடுமான, இழிவான நிலையில் வைத்து அவரை சித்தரித்துக் காட்டியது. சமூகத்திற்கு பலனளிக்கும் விடயங்கள், கருத்தரங்குகள், போதனைகள் அல்லது வேறு நல்ல விடயங்களுக்காக அழைப்பு விடுக்கும் போது நேரமும்

<http://noolaham.org>

இல்லை. காலமும் இல்லை என்கின்ற சமுதாயத்திற்கு, இத்தகைய விடயத்திற்கு மாத்திரம் பங்களிப்புச் செய்யத் தாராளமாக நேரம் இருந்தது பற்றி ஆச்சரியப்பட வேண்டியதொன்றாகும்.

“ இஸ்லாத்தில் பாலியல் தொழில் தடுக்கப்பட்டதை போலவே அவதூறு கூறுவதும் தடுக்கப்பட்ட தண்டனைக்குரிய விடயமாகும். இந்த தலைப்பில் கதைத்ததற்காக அவர் சமூக துரோகியாகவும், பெரும் பாவத்தை செய்தவராகவும் சித்தரிக்கப்பட்டார். ஆனால் ஆயிரத்துக்கும் மேற்பட்ட வாசகர்கள் தெரிவித்த கீழ்தரமான கருத்துகளுக்கு என்ன செய்வது? ”

இஸ்லாத்தில் பாலியல் தொழில் தடுக்கப்பட்டதை போலவே அவதூறு கூறுவதும் தடுக்கப்பட்ட தண்டனைக்குரிய விடயமாகும். இந்த தலைப்பில் கதைத்ததற்காக அவர் சமூக துரோகியாகவும், பெரும் பாவத்தை செய்தவராகவும் சித்தரிக்கப்பட்டார். ஆனால் ஆயிரத்துக்கும் மேற்பட்ட வாசகர்கள் தெரிவித்த கீழ்தரமான கருத்துகளுக்கு என்ன செய்வது? சிலர் அவரை பாலியல் தொழிலாளி ஸர்மிளா என்றே பல இடங்களில் விளித்திருந்தனர். இது அவதூறு இல்லையா? மற்றும் சிலர் ‘நீங்களே ஆரம்பித்து வைக்கலாமே’ என்றும் ஆலோசனை வழங்கியிருந்தனர். கண்டனம் தெரிவிப்பது என்றால் அவர்கள் எதையெல்லாமோ பேசலாமா? அதற்கு அனுமதி எங்கிருந்து கிடைத்தது? இதைப் பற்றி ஏன் எவரும் பேசுவது இல்லை. இஸ்லாத்தில் தடைசெய்த ஒன்றை ஆரம்பித்து வைக்கும்படி ஒரு பெண்ணுக்கு ஆலோசனை செய்வது குற்றமில்லையா? கண்டனத்தின் போது சொல்லுவதெல்லாம் கணக்கில் எடுத்துக்கொள்ளப்படமாட்டாதா?

புனித இஸ்லாத்தின் காவலாளிகளாகத் தம்மைக் காட்டிக் கொண்டவர்கள் எவ்வளவு தூரம் இஸ்லாத்தை தெரிந்து வைத்திருக்கிறார்கள் என்பது பற்றி தெளிவில்லாமல் இருக்கின்றது. தனது தாய் பாலியல் தொழிலாளியானாலும் அவளை “சீ” என்று சொல்லாதே என்று தான் இஸ்லாம் சொல்கிறது. அது தான் இஸ்லாம் தாய்மைக்கும் பெண்ணுக்கும் வழங்கியிருக்கும் கௌரவம். ஆனால் இவர்களோ அந்தப் பெண்ணுக்கும் அவரின் குடும்பத்திற்கும் ஏன் அவரின் தாய்க்கும் கூட வாய் கூசாமல் ஏதேதோ பேசி இருக்கிறார்கள். இதுதான் அவர்கள் தெரிந்து வைத்திருக்கும் இஸ்லாமா?

ஸர்மிளாவுக்கான தண்டனைகளையும் பலர் பலவாறு அளவிட்டு இருந்தார்கள். கொலை செய்யவேண்டும், அதுவும் கல்லெறிந்து கொலை செய்யவேண்டும் என்பது மட்டுமல்லாமல், அவளை சித்தரவதை செய்வதற்கான மிகக் கேவலமான ஆலோசனைகளையும் தெரிவித்திருந்தனர். இஸ்லாம் ஒவ்வொரு குற்றத்திற்கும் தண்டனைகளைத் தெளிவாகக் குறிப்பிட்டு இருக்கிறது. அப்படியிருக்க புதிய தண்டனை முறைகளை இவர்கள் எப்படிப் புகுத்துவது? அதற்கு யார் அனுமதியளித்தது? அவளுக்கு தண்டனையை தீர்மானிக்க இவர்கள் யார்? தடியெடுத்தவன் எல்லாம் வேட்டைக்காரனாக முடியுமா?

முகப்புத்தகத்திலிருந்தும் (FaceBook) இணையத் தளங்களிலிருந்தும் புகைப்படங்கள் களவாடப்பட்டு அவர் தொடர்பான செய்திகளில் இணைக்கப்பட்டு இருந்தன. அதுவும் பெரியளவு முழுப்படங்களாகவும் இருந்தன. வீட்டைவிட்டு வெளியே செல்ல முடியாதளவிற்கு அவளை பிரபல்யப்படுத்தியிருந்தனர். கவலைக்குரிய விடயம் என்னவென்றால் ஒருவர் கூட சகோதரியின் படத்தை பிரசுரிப்பதில் இருந்து தவிர்த்துக் கொள்வோம் எனக் கருத்து தெரிவித்திருக்காமல் அவளின் கௌரவத்தை நமது சமூகமே விற்றுவிட்டது. இது தான் இஸ்லாமிய நெஞ்சங்களின் சமூக உணர்வா?

முகப்புத்தகத்தில் அவரது செவ்விக்குப் பல புகைப்படங்களை இணைத்து அதற்கு மிகமிகக் கேவலமான கீழ்தரமான மொழியில் தலைப்பிட்டு பிரசுரிக்கப்பட்டிருந்தது. அது மட்டுமன்றி இதற்கும் பல சமூக ஊடகங்களில் பிரசுரிக்கப்பட்ட செய்திகளுக்கும் தெரிவிக்கப்பட்ட கண்டனங்களில் பயன்படுத்தப்பட்டிருந்த மொழி மிகவும் அசிங்கத்தனமாகவே இருந்தது. விரல்விட்டு எண்ணக்கூடிய அளவுக்கு ஒரு சில கருத்துகள் மாதிரிமே ஆகக் கூர்வமானதாகவும், ஆரோக்கியமானதாகவும் அமைந்திருந்தது. ஏனையவற்றில் பயன்படுத்தி இருந்த மொழி, அதில் தெரிவிக்கப்பட்ட கருத்து அவர்கள் நிதானமிழந்து நடந்துகொண்டதை படம்பிடித்துக் காட்டியிருக்கிறது.

ஸர்மிளாவின் விடயத்தில் இருந்த அக்கறையும் தேடலும் விடா முயற்சியும் அயராத உழைப்பும் ஏனைய விடயங்களிலும் இருந்திருந்தால் எமது சமூகம் என்றோ முன்னேறியிருக்கும். கருத்துத் தெரிவிப்பதற்குள்ள சுதந்திரம், விமர்சிப்பதற்குள்ள சுதந்திரம், அதற்கான வழிமுறைகள் என்பவற்றில் எல்லை மீறாமல் இருப்பதும் எச்சந்தர்ப்பத்திலும் நிதானம் இழக்காது நடப்பதும் படித்த பண்பான சமூகத்திற்கு அழகாகும்.

ஹைர்

வஞ்சக் கடத்தலும் பாலியல் தொழிலும்



<http://hawsu.org.uk/assets/uploads/traffickingMedium2.JPG>

யுத்தம் முடிவடைந்ததிலிருந்து பெண்களும் சிறுமிகளும் வஞ்சக் கடத்தல் செய்யப்படுவது தொடர்பான அறிக்கைகள் அதிகரித்த வண்ணம் வருகின்றன. அண்மையிலே தேசிய சிறுவர் பாதுகாப்பு அதிகாரசபையின் தலைவி விடுத்த அறிக்கையிலே, வடக்கிலுள்ள பெற்றோர்களை விழிப்பாகவும் அவதானமாகவும் இருக்குமாறும், பலர் வஞ்சக் கடத்தலினால் பாதிக்கப்படுகின்ற காரணத்தினால் தமது பெண் சிறுமிகளைப் பாதுகாக்குமாறும் குறிப்பிட்டிருந்தார். விசேட தேவைக்குட்பட்ட பெண்கள் வஞ்சக் கடத்தலுக்குள்ளான பல சம்பவங்கள் இடம்பெற்றிருக்கின்றன. தற்போது காணப்படுகின்ற இராணுவப் பிரசன்னம் மற்றும் கண்காணிப்புகளைக் கருத்திற் கொள்கையில் இதுவொரு கரிசனைக்குரிய விடயமாகும். எவ்வாறு பல சோதனைச் சாவுகளைத் தாண்டி இந்த வஞ்சக் கடத்தல் புரிவோர் இளம் சிறுமிகளையும் பெண்களையும் நாட்டின் ஏனைய பகுதிகளுக்குக் கடத்திச் செல்கின்றனர் என்பது புரியாத புதிராகவே இருக்கின்றது. பெண்களையும் சிறுமிகளையும் வஞ்சக் கடத்தல் செய்வதற்கு

அரசியல்வாதிகளும் இராணுவத்தினரும் மறைமுகமாக ஆதரவு வழங்குவது மிகவும் கண்டிக்கத்தக்கதாகும்.

யுத்தத்துக்குப் பின்பான குழமைவினைக் கருத்திற் கொள்கையில், இலங்கையின் வடக்கு மற்றும் கிழக்குப் பகுதியிலுள்ள பெண்களும் சிறுவர்களும் அதீத பாதிப்பு நிலையில் உள்ளவர்களாகக் காணப்படுகின்றனர். பலர் தமது குடும்பங்களை இழந்துள்ளதான், ஒவ்வொருவரும் தமது வீடுகளையும் வாழ்வாதாரத்தினையும் ஆதரவினையும் இழந்துள்ளனர். அரசாங்கமானது ஒரு பூரணமான அபிவிருத்தி அணுகுமுறையை எடுக்கத் தவறியதன் காரணமாக இரண்டு வருடங்களின் பின்பும் மக்கள் அவர்களின் அடிப்படைத் தேவைகளைப் பூர்த்திசெய்ய முடியாமல் இருக்கின்றனர். இந்தச் சூழமைவில் சிறுபான்மைச் சமுதாயத்தினைச் சேர்ந்த பெண்கள் வஞ்சக் கடத்தல் செய்யப்படுவதுடன், பாலியல் தொழிலினுள்ளும் பலவந்தமாகத் திணிக்கப்படுகின்றனர்

A. ஒரு சம்பவத்திலே அரசியல் ஆயுதக் குழுவினைச் சேர்ந்த ஒரு உறுப்பினர் விசேட தேவையுடைய

இளம் பெண்களுக்கு திரைப்படத் தொழிற்றுறையில் வேலைபெற்றுத் தருவதாகக் கூறி அவர்களைக் கொழும்புக்குக் கூட்டிவருவது கண்டறியப்பட்டது. எவ்வாறாயினும், இந்த உறுப்பினரின் அரசியல் குழுவின் கோபத்தினை அடைந்துவிடுவோம் என்ற பயத்தினால் எவ்வித நடவடிக்கைகளும் எடுக்கப்படவில்லை. அரசியல் செல்வாக்குக் காரணமாகப் பொலிஸாரும் இந்த விடயத்திலே தலையிடவில்லை.

B. வன்னியிலே பணிபுரிகின்ற செயற்படுநர் ஒருவர் குறிப்பிடுகையில், இன்னமும் காணாமற் போயுள்ளவர்களைப் பதிவு செய்யுமாறு குடும்பங்களிடம் கோரப்பட்டுள்ளது. குடும்பத்தினர் இராணுவத்தினரை அணுகுகையில் செயன்முறை என்ற போர்வையிலே தொடர்பு விபரங்களும் விலாசங்களும் எடுக்கப்படுகின்றன. இதனைத் தொடர்ந்து தனித்த சில பெண்கள் அழைக்கப்பட்டு, காணாமற் போனோர் பற்றிய தகவல்கள் இருப்பதாகவும், அதனைப் பற்றித் தெரிவிக்க அவர்களை வருமாறும் அழைக்கப்படுகின்றனர். இவ்வாறு சென்ற பெண்கள் பாலியல் தொழிலினுள் தாம் நிர்ப்பந்திக்கப்பட்டதை அறிந்துள்ளனர். தமது அன்புக்குரியவர்களைக் கண்டறியும் எதிர்பார்ப்புடன் சில பெண்கள் அந்த ஒரேயொரு தகவலுக்காகப் பாலியல் உதவியைப் புரிவதற்கு நிர்ப்பந்திக்கப்பட்டுள்ளனர். அதன் பின்னர் தமது சொந்தக் கிராமங்களுக்குத் திரும்ப முடியாதவர்கள் இந்தப் பலவந்தக் கட்டமைப்பிற்குள் சிக்கி விடுகின்றனர்.

C. மன்னாரில் இடம்பெற்ற இன்னுமொரு சம்பவத்திலே வேலைபெற்றுத் தருவதாக வாக்குறுதி பெறப்பட்ட பல பெண்கள் கொழும்பிற்குக் கூட்டிவரப்பட்டிருக்கின்றனர். இந்தப் பெண்கள் வஞ்சக் கடத்தலுக்கு உள்ளாக்கப்படக்கூடிய உயர் சாத்தியக்கூறின் காரணமாகப் பல செயற்படுநர்கள் இதற்கு எதிர்ப்புத் தெரிவித்திருக்கின்றனர். இதன் காரணமாக இராணுவமானது இந்தப் பெண்களை இராணுவ முகாமுக்கு (தள்ளாடி) அழைத்துச் சென்று அங்கிருந்து அவர்களைக் கொழும்பிற்கு அனுப்பியுள்ளது.


“

வடக்கு மற்றும் கிழக்கிலிருந்து பெண்களும் சிறுவர்களும் வஞ்சக்கடத்தல் செய்யப்படுவதைத் தடுத்து நிறுத்துவதற்கு உடனடி நடவடிக்கை எடுக்குமாறு நாம் இலங்கை அரசாங்கத்திடம் கோருவதுடன், இச்செயற்பாட்டில் ஈடுபட்டுள்ள அரசியல்வாதிகளையும் இராணுவ ஆளணியினரையும் சட்டத்தின் முன் நிறுத்துமாறும் கோருகின்றோம்.

”

கோரிக்கைகள்

பெண்கள் வஞ்சக் கடத்தலுக்கு உள்ளாக்கப்படுகின்ற சகல வடிவங்களையும் அடக்குவதற்கும், அவர்கள் சுரண்டப்படுவதையும் பாலியல் தொழிலுக்கு உள்ளாக்கப்படுவதையும் அடக்குவதற்கும், சட்டவாக்கம் உள்ளிட்ட பொருத்தமான சகல நடவடிக்கைகளையும் எடுக்குமாறு சீடோவின் உறுப்புரை 6 ஆனது சகல அரசுகளையும் கடப்படுத்துகின்றது. நீண்டகாலமாக மோதலினால் பாதிக்கப்பட்ட பெண்களைப் பாதுகாக்குமாறும், குறிப்பாக, உள்நாட்டில் இடம்பெயர்ந்த பெண்கள் மற்றும் முன்னாள் பெண் போராளிகள் உள்ளிட்ட



<http://accelerationofwomen.org/>

தமிழ் சிறுபான்மைக் குழுவினரை எவ்வடிவிலுமான மனித உரிமை மீறல்களிலிருந்து பாதுகாக்குமாறும் இலங்கை பற்றிய ஆணைக்குழுவின் இறுதி அவதானிப்புகள் இலங்கை அரசாங்கத்தினைக் கடப்படுத்துகின்றன. மேலும், வஞ்சக் கடத்தலில் ஈடுபட்டவர்களை சட்டத்தின் முன் நிறுத்தி அவர்களுக்குத் தண்டனை பெற்றுக் கொடுப்பதற்கும் வஞ்சக் கடத்தலுக்கு உள்ளாகிப் பாதிப்புற்றவர்களைப் பாதுகாத்து அவர்களுக்கு மீளலை வழங்குவதற்கும் இது அரசாங்கத்தினைக் கடப்படுத்துகின்றது.

வடக்கு மற்றும் கிழக்கிலிருந்து பெண்களும் சிறுவர்களும் வஞ்சக்கடத்தல் செய்யப்படுவதைத் தடுத்து நிறுத்துவதற்கு உடனடி நடவடிக்கை எடுக்குமாறு நாம் இலங்கை அரசாங்கத்திடம் கோருவதுடன், இச்செயற்பாட்டில் ஈடுபட்டுள்ள அரசியல்வாதிகளையும் இராணுவ ஆளணியினரையும் சட்டத்தின் முன் நிறுத்துமாறும் கோருகின்றோம்.

இச்செயற்பாட்டுக்கு ஆதரவு வழங்குகின்ற அனைவரையும் சட்டத்தின் முன் நிறுத்துமாறும் பல்வேறு சோதனைச் சாவடிகளைத் தாண்டி இந்தவிதமாகப் பெண்களை நாடு முழுவதும் போக்குவரத்துச் செய்ய அனுமதிக்கின்ற இராணுவ ஆளணியினருக்கு எதிராக விசாரணை நடத்துமாறும் நாம் கோரிக்கை விடுக்கின்றோம்.

பெண்களுக்கு சுரண்டலற்ற வாழ்வாதார மூலத்தினையும் தொழிலையும் வழங்குவதற்குத் தேவையான சட்ட மற்றும் தற்காலிக நடவடிக்கைகளை எடுக்குமாறும், சிவில் சமூகங்களின் உதவியுடனும் தேசிய சிறுவர் பாதுகாப்பு அதிகாரசபையின் உதவியுடனும் வஞ்சக்கடத்தலுக்கு உள்ளான இளம் சிறுமிகளைக் கண்டுபிடித்து, அச்சிறுமிகள் விரும்பும் பட்சத்தில் அவர்களை அவர்களுடைய குடும்பத்துடன் சேர்க்குமாறும், அவர்களை அவர்களுடைய சமுதாயத்துடன் மீள ஒருங்கிணைப்பதற்கு அவசியமான ஏற்பாடுகளை மேற்கொள்ளுமாறும் நாம் இலங்கை அரசாங்கத்தைக் கோருகின்றோம்.

பால்நிலை அடிப்படையிலான வன்முறை, குறிப்பாக பாலியல் வல்லுறவு மற்றும் ஏனைய வடிவிலான பாலியல் துஷ்பிரயோகம் மற்றும் ஆயுத மோதல் சூழலில் இடம்பெறுகின்ற ஏனைய வடிவிலான வன்முறைகளிலிருந்து பெண்களையும், சிறுமிகளையும் பாதுகாப்பதற்கு விசேட நடவடிக்கைகளை எடுக்குமாறு ஆயுத மோதலில் சம்பந்தப்பட்டுள்ள சகல தரப்பினரையும் அழைப்பதுடன், யு.என்.எஸ்.ஈ.ஆர் 1325 (10) இணையும் நாம் வலியுறுத்துகின்றோம். அத்துடன், வலிந்து மேற்கொள்ளப்படும் பாலியல் தொழிலை

மானிடத்திற்கு எதிரான குற்றச்செயலாக உள்ளடக்குகின்ற ரோம நியதிச்சட்ட உறுப்புரை 7 இணையும் இங்கு ஞாபகப்படுத்துகின்றோம்.

இதனடிப்படையில், வஞ்சக் கடத்தல் புரியப்பட்ட பெண்களின் நிலை பற்றிய அறிக்கையினை வழங்குமாறும் அவர்களின் எண்ணிக்கையினை வழங்குமாறும் சிறுபான்மைச் சமுதாயத்தினைச் சேர்ந்த பெண்களும், சிறுமிகளும் சுரண்டப்படவில்லை என்பதை உறுதிப்படுத்துவதற்கு அரசு எடுத்த நடவடிக்கைகள் என்ன என்பதை விளக்குமாறும் இலங்கை அரசாங்கத்திடம் கோருமாறு பெண்களின் நிலைபற்றிய ஆணைக்குழுவிடம் நாம் தயவாகக் கோருகின்றோம்.

பரிந்துரைகள்

மேலே குறிப்பிடப்பட்டுள்ள பெண்களுக்கு எதிரான மனித உரிமை மீறல்கள் தொடர்பாக இலங்கை அரசாங்கத்திடம் விசாரணைகளை மேற்கொள்ள வேண்டுமென பெண்களின் நிலை பற்றிய ஆணைக்குழுவிடம் நாம் தயவாகக் கோருகின்றோம். யுத்தத்திற்குப் பின்னரான சூழ்நிலையில் பெண்களின் நிலை பற்றிய மதிப்பீட்டினை மேற்கொள்வதற்காக ஒரு சர்வதேசக் குழுவொன்றினை இலங்கையின் வடக்கு மற்றும் கிழக்குக்கு அனுப்புமாறு நாம் ஆணைக்குழுவிடம் வேண்டுகோள் விடுக்கின்றோம். இலங்கை அரசாங்கத்துடன் சேர்ந்து ஒத்துழைத்து, குழுவானது அதன் விஜயத்தினை மேற்கொள்ளவேண்டுமென நாம் வேண்டுகோள் விடுக்கின்ற அதேவேளை, குழுவானது இடங்களுக்கு சுயாதீனமாக விஜயம் செய்து பெண்களைச் சந்திக்க வேண்டுமெனவும் நாம் வேண்டுகோள் விடுக்கின்றோம். ஆண்களினாலேயே நடத்தப்பட்டு ஆண்களினாலேயே முடித்து வைக்கப்பட்ட இராணுவ யுத்தத்தின் கோரமான வடுக்களை வடக்கு மற்றும் கிழக்கிலுள்ள பெண்களை சுமந்து வருகின்றனர். இரண்டு வருடங்களின் பின்பும் இதுதான் சமாதானம் என்றால் எமக்கு இது தேவையில்லை என்று கூறும் நிலைக்குப் பெண்கள் தள்ளப்பட்டுள்ளனர். எமது சமர்ப்பித்தலைக் குழுவானது சாதகமாக நோக்கவேண்டுமெனவும் வடக்கு மற்றும் கிழக்கிலுள்ள பெண்கள் உண்மையான சமாதானத்தினை அனுபவிப்பதை உறுதிப்படுத்துவதற்கு குழுவானது தேவையான சகல நடவடிக்கைகளையும் எடுக்க வேண்டுமெனவும் நாம் கேட்டுக்கொள்கின்றோம்.

வடக்குக் கிழக்குப் பெண்கள் அமைப்பு



போராடும் ஒரு பெண்ணின் தனிமையைப் பேசுகின்ற இரோம் ஷர்மிலாவின் கவிதை

சீரை

உலகை என்னால் மறக்க முடியவில்லை
பறவைகள் சிறகடிக்கும் போது
விழிகளில் நீர் பொங்கும்
நடக்க முடியாத இந்தக் கால்கள் எதற்கு
என்னும் கேள்வி எழும்
பார்க்க முடியாத விழிகள் பயனற்றவை
எனக் கூவத் தோன்றும்
என்னைப் போன்றவர்களை
கண்ணில் படாமல் மறைந்து விடு ஓ
சிறையே
உன் வலிமையான சங்கிலிகளின்
கொடுமையில்
வாழ்க்கைகள் சிதறுண்டன
உன்னால் தான் கடவுளுக்கு சாபம்
உன்னால் தான் அதிகாரத்தை
நாங்கள் வெறுக்கின்றோம்.

காதல்

என்னிடமிருந்து வெகு தூரம் போய்விடு
என் நலன் பற்றி இனி விசாரிக்க
வேண்டாம்
எனக்காகக் கவலைப்பட வேண்டாம்
காலப் புயல் என்னை அடித்துச் சென்றால்
அனலில் இடப்பட்ட வாழ்க்கை
என்னுடையது
காலமெல்லாம் உடனிருக்கும்
நண்பனுக்காக
என் மனம் ஏங்குகின்றது
யார் ஏற்றாலும் சரி
ஏற்காவிட்டாலும் சரி
அவன் தான் என் வாழ்க்கையின் சாரம்
என் விழிகள் நிரந்தரமாக மூடும் போது
என் ஆத்மா வானத்தில் சிறகடிக்கும்
போது
எனக்காகக் காத்திரு
என் அன்பே

இரோம் ஷர்மிலா

நன்றி - ஊடறு

உரிமை மறுப்புகள் பல கோணங்களில், பல தளங்களில், பல வடிவங்களில் அரங்கேறிய, அரங்கேறிக் கொண்டிருக்கின்ற இலங்கையிலே, அண்மையில் அரங்கேறிய ஒரு உரிமை மறுப்பே சர்மிளா ஸெய்யித் அவர்களுக்கு நடைபெற்ற விடயம். அநியாயம் என்றாலும் மிகையாகாது. இந்த உரிமை மறுப்பைப் பற்றிய ஒரு பகுப்பாய்வாகவே இக்கட்டுரை அமைகின்றது.


சர்மிளா ஸெய்யித் அவர்களுக்கு நேர்ந்த உரிமை மறுப்பைப்பற்றி கலந்துரையாடுவதற்கு அவர் கதைத்த விடயத்தைப் பகுப்பாய்வு செய்யவேண்டியது அவசியமாகின்றது. இதற்குரிய கேள்வியும் எமது சமூகங்களில் தற்போது மேலோங்கி நிற்கின்றது. விரும்பியோ விரும்பாமலோ பாலியல் தொழில் எமது சமூகங்களில் காலம் காலமாக நடைபெற்றுக் கொண்டுவருகின்றது. அதனை ஒரு மேலைத்தேய

கருத்து அல்லது ஆதிக்கம் என்று நாம் ஒதுக்கிவிடலாகாது. எம்மில் பலருக்கு அதை ஏற்றுக்கொள்வது ஒரு விழுமிய ரீதியான சவாலாகும். ஒவ்வொருவரும் தம்நிலையில் இருந்து பாலியல் தொழிலில் ஈடுபடுபவர்களை விமர்சிக்கும் போது, காலம் காலமாக பல கட்டமைப்புகளின் ஊடாக எம்மில் பதிக்கப்பட்ட விழுமியப் பெறுமானங்களின் அடிப்படையில் இலகுவில் நாம் யாவரும் தீர்ப்பு வழங்கும் நடுவர்களாகிவிடுகின்றோம். எம்மில் பலரது தீர்ப்பின் படி பாலியல் தொழிலில் ஈடுபடுபவர்கள் அனைவரும் பண்பற்றவர்கள், நடத்தைபிறழ்வானவர்கள், சமூகத்தைக் கெடுப்பவர்கள், கலாசாரத்தைச் சீரழிப்பவர்கள், ஒதுக்கி வைக்கப்பட வேண்டியவர்கள்.... இவ்வாறு இப்பட்டியல் நீண்டு கொண்டே போகும்.

“ சர்மிளா அவர்களின் கருத்துகளை ஆரோக்கியமான விமர்சனங்களுக்கு உள்ளாக்குவதைத் தவிர்த்து அவருக்கும் அவரது குடும்பத்திற்கும் சேதம் விளைவிக்கும் வகையிலேயே அநேகமான விமர்சனங்கள் அமைந்துள்ளன. ஒரு எழுத்தாளரும் நிருபருமான சர்மிளாவிற்கு பேச்சு மற்றும் கருத்துப் பரிமாற்றச் சுதந்திரம் மறுக்கப்படுவதென்பது பாரதூரமான ஒரு விடயமாகும். குறிப்பாக, போருக்குப் பின்னரான இலங்கையில் அரங்கேறும் உரிமை மறுப்புகளுக்கும் பாரபட்சத்தை உறுதிப்படுத்தும் செயற்பாடுகளுக்கும் குரல் மற்றும் எழுத்து வடிவம் கொடுக்க வேண்டியவர்களில் சர்மிளா இருக்கும் துறைகளில் இருப்போரது பங்களிப்பு தனிமுறைச் சிறப்பு வாய்ந்தது.

”

மேலுமொரு உரிமை மறுப்பிற்கிதிரான அறிகுடவல்



ஆண்களும் பாலியல் தொழிலில் ஈடுபடும் வழக்கம் இருப்பினும், பெரும்பாலான சந்தர்ப்பங்களில் பாலியல் தொழிலாளிகள் என முத்திரை குத்தப்படுபவர்கள் பெண்களே. அத்தோடு, பாலியல் தொழிலை அதன் பின்னணியிலிருந்து ஊக்குவிக்கும் முதலாளிகள், தரகர்கள் மற்றும் முக்கியமாக வாடிக்கையாளர்கள் தொடர்பான விமர்சனங்கள் இல்லையென்றே கூறலாம். இந்த அடிப்படையில், பாலியல் தொழிலில் ஈடுபடும் பெண்களை மட்டும் விமர்சனத்திற்குள்ளாக்குவது எந்த அடிப்படையில் நியாயமாகும்? இவ்வாறான ஒரு தீய்ப்பை வழங்கும் அதிகாரத்தை யார் எமக்குத் தந்தது? எந்தவகையிலாயினும் இவ்வதிகாரத்தை நியாயப்படுத்த முற்பட்டாலும், பாலியல் தொழிலாளர்களின் நலனில் அதிகாரத்தைத் திணிப்பவர்கள் பங்களிப்பு செய்திருக்கிறார்களா? போன்ற அடிப்படைக் கேள்விகளுக்கு எம்மிடம் சமத்துவத்தை பிரதிபலிக்கக்கூடியவாறான பதில்கள் இல்லை. துரதிஷ்டவசமாக சமூகப் பிரச்சினைகள் பற்றிக் கதைப்பதற்கு முதல், எம்மை நாமே கேள்விகள் கேட்டு தன்னிலை விமர்சனம் செய்யும் தன்மை எம்மத்தியில் வெகுவாக குறைவடைந்தே காணப்படுகின்றது. இந்த அடிப்படையிலேயே பாலியல் தொழில் தொடர்பாகவும் கருத்துகள் வெளிப்படுத்தப்படுகின்றன. காலம் காலமாக வேரூன் நியிருக்கும் பால் நிலை வகைப்படுத்தலுக்கமைவாக, பாலியல் தொழிலாளிகள் என முத்திரை குத்தப்படும் பெண்களது வாழ்தல் தொடர்பான விடயங்கள் ஆண்களினால் தீமானிக்கப்படுகின்றது. பல சமூகக்கட்டமைப்புக்களில் பால்நிலை சமத்துவத்தை நிலைநாட்டும் முயற்சிகளின் கேள்வி, தற்போது பாலியல் தொழில் தொடர்பான கருத்துருவாக்கங்களும் எழுந்துள்ளது.

இதன் முதற்படியாக, பாலியல் தொழில் பற்றிய பல்வகைப்பட்ட கருத்துருவாக்கங்கள் எம்மத்தியல் எழுவதற்குரிய தளம் வேண்டும். இவ்வாறான கருத்துருவாக்கங்கள் முன்வைக்கப்படும் போது உரிமைகள் மதிக்கப்பட வேண்டும். பேணப்படவும் வேண்டும். இந்த அடிப்படையில் பாலியல் தொழிலில் ஈடுபடுபவர்களின் உரிமைகளுக்கு எந்த விதமான கெடுதலும் ஏற்படாத வகையிலேயே இக்கருத்துருவாக்கங்கள் அமைய வேண்டும். உரிமை என்னும் போது சமூக கலாசார, பொருளாதாரம் போன்ற அனைத்து உரிமைகளும் கவனத்தில் கொள்ளப்பட வேண்டும். அதேசமயம், கருத்துருவாக்கங்களை முன்வைப்பவர்களின் உரிமையும் பாதுகாப்பும் ஊர்ஜிதப்படுத்தப்பட வேண்டும். சர்மிளா அவர்களிற்கு நடந்தது போன்று, இந்த விடயம் தொடர்பாகக் கதைத்ததற்காக ஏற்பட்ட உரிமை மறுப்புகள் கண்டிப்பாகத் தவிர்க்கப்பட வேண்டும். தட்டிக்கேட்கப்படவும் வேண்டும். எக்காரணத்தின் அடிப்படையிலும் பாராபட்சத்திற்கு இடமளிக்கக்கூடாது.

கலாசாரம், சமயம், மற்றும் மொழி போன்றவையும் இதற்கு விதிவிலக்கல்ல. இவ்வடிப்படையில் உருவாக்கப்படும் கருத்துருவாக்கங்களே சமூகங்களிற்கு ஆரோக்கியமானதாக அமையும். கருத்தாடல்கள் ஆரோக்கியமானதாக அமைந்தாலே சமூகங்களிற்குப் பொருத்தமானவற்றை ஏற்றுக்கொண்டு, ஏனையவற்றை விலக்கிக் கொள்ள முடியும். இன்றைய வளர்ந்து வரும் சமூகங்களில் கருத்தாடல்களுக்கு இடமல்லாது அடக்குமுறையினை ஆயுதமாகப் பயன்படுத்தும் எந்தவொரு முயற்சியையும் நாம் தட்டிக் கேட்க வேண்டும். அந்த அடிப்படையில், பாலியல் தொழில் சம்மந்தப்பட்ட உரிமை மறுப்புகள் பற்றிய பகுப்பாய்விற்கு வேண்டிய கருத்தியற்றளத்திற்குரிய கேள்வியினை ஆணித்தரமாக இக்கட்டுரை முன்வைக்கின்றது.

“பாலியல் தொழிலாளர்கள் பிறழ்வானவர்களாக பார்க்கப்படுவதனால் அவர்களது உரிமை, பாதுகாப்பு, போன்றவற்றைச் சட்டத்திற்கு அமைவாக பெற்றுக்கொடுப்பது பற்றி எவரும் கருத்துக்கள் கூறமுடியாத நிலையே அதிகமாகக் காணப்படுகின்றது. அவ்வாறு கருத்துகளைக் கூறினாலும், அதிலும் பெண்ணாக இருந்தால் அவர்களின் நடத்தை சார்ந்து மிகக் கேவலமாக விமர்சிக்கும் தன்மையே மேலோங்கி நிற்கின்றது. பெண்களது கருத்துச் சுதந்திரத்தை ஆரோக்கியமாகப் பார்ப்பதனை விட்டு வன்முறையைத் தூண்டுவதற்கான கருவியாக்குவதை எவ்வகையிலும் ஏற்றுக்கொள்ள முடியாது.”

இவ்வாறான ஒரு ஆரோக்கியமான முயற்சியே அண்மையில் சர்மிளா அவர்களினால் கூறப்பட்ட பாலியல் தொழிலாளர்கள் தொடர்பான கருத்துப் பரிமாற்றமாகும். அவர் பாலியல் தொழிலில் ஈடுபடும் பெண்கள் மற்றும் அவர்களது குடும்பங்களின் நன்னிலையை முக்கியப்படுத்தித் தனது கருத்துக்களை வெளியிட்டிருந்தார். இங்கு கவலைக்குரிய விடயம் யாதெனில், சர்மிளா அவர்களின் கருத்துகளை ஆரோக்கியமான விமர்சனங்களுக்கு உள்ளாக்குவதைத் தவிர்த்து அவருக்கும் அவரது குடும்பத்திற்கும் சேதம் விளைவிக்கும் வகையிலேயே அநேகமான விமர்சனங்கள் அமைந்துள்ளன. ஒரு எழுத்தாளரும் நிருபருமான சர்மிளாவிற்கு பேச்சு மற்றும் கருத்துப்

பரிமாற்றச் சுதந்திரம் மறுக்கப்படுவதென்பது பாரதூரமான ஒரு விடயமாகும். குறிப்பாக, போருக்குப் பின்னரான இலங்கையில் அரங்கேறும் உரிமை மறுப்புகளுக்கும் பாரபட்சத்தை உறுதிப்படுத்தும் செயற்பாடுகளுக்கும் குரல் மற்றும் எழுத்து வடிவம் கொடுக்க வேண்டியவர்களில் சர்மிளா இருக்கும் துறைகளில் இருப்போரது பங்களிப்பு தனிமுறைச் சிறப்பு வாய்ந்தது. அதிலும், பால்நிலை சமத்துவக் கண்ணோட்டத்துடன் இப்பங்களிப்பைச் செய்பவர்கள் மிக அரிது. இந்தச் சூழ்நிலையில், சர்மிளாவின் பங்களிப்பை முடக்குவது பாதிப்புக்குள்ளாகுபவர்களது எதிர்காலங்களைக் கேள்விக்குறியாக்கிவிடும். உரிமை மறுப்புகள் மூடிமறைக்கப்பட்டுவிடும். எந்தவொரு தனிநபருக்கோ அல்லது சமூகத்திற்கோ இது ஒரு ஆரோக்கியமான செயலாகாது. மேலும், வளர்ந்து வரும் சமூகத்திற்கு இதுவொரு ஆரோக்கியமான உதாரணமாகாது.

சர்மிளா அவர்களிற்கு ஏற்பட்ட துன்பகரமான பின்விளைவுகளை வன்மையாகக் கண்டிக்கும் அதேநேரத்தில், எம்மை சிந்திக்க வைக்கும் மற்றொரு விடயம் யாதெனில், பெண்கள் எவ்வாறு பல கட்டமைப்புகளிற்கூடாக தாக்கப்படுகின்றார்கள் அல்லது வன்முறைக்கு உள்ளாக்கப்படுகின்றார்கள் என்ற விடயமாகும். சர்மிளா அவர்களின் குடும்ப, சமூக, காலாசார, மற்றும் பொருளாதார பின்னணிகளை அடிப்படையாக வைத்தே அவர்கூறிய கருத்திற்கு எதிரான விமர்சனங்கள் எழுந்திருந்தன. ஒருவர் சொல்லும் விடயத்திற்கு, அவ்விடயம் தொடர்பாக விமர்சிப்பதை விட்டு அந்நபர் தொடர்பாக விமர்சிப்பதே எம்மத்தியில் மேலோங்கிக் காணப்படுகிறது. ஒரு ஆரோக்கியமான சமூகத்தை உருவாக்குகின்ற செயலாக இது அமையாது. குறிப்பாக அந்நபர் பெண்ணாக இருப்பாராயின், எமது சமூகங்களில் ஏலவே ஆணிவேர் போல் ஆழப்பதியப்பட்டிருக்கும் பால் மற்றும் பால்நிலை அடிப்படையிலான பாரபட்சங்கள் தலையோங்குகின்றன. சர்மிளா அவர்களிற்கு நடந்ததும் இதுவே. ஒரு பெண்ணாக, அவர் வாழும் சமூகத்திற்குப் பொருத்தமானவரா என விமர்சிக்கப்பட்டாரே ஒழிய, அவர் கூற வந்த கருத்துகள் ஆரோக்கியமான முறையில் விமர்சிக்கப்படவில்லை.


அத்தோடு, எமது சமூகங்களில் மலிந்து கிடக்கும் பெண்களுக்கு எதிரான வன்முறைகளின் அடிப்படையில் பார்க்கும் போது, பாலியல் தொழிலாளர்கள் விடயத்தில் வன்முறை என்பது ஓர் உச்சநிலையிலேயே உள்ளது. பாலியல் தொழிலாளர்கள் என்றவுடன் பெண்களின் நடத்தை மற்றும் உடல் சார்ந்து விமர்சிக்கின்ற ஓர் விடயமாகவே பார்க்கப்படுகிறார்கள். அவர்களது உடல் மற்றும் உணர்வு ரீதியான விடயங்கள் நடத்தை கெட்டவர்கள் என்ற ரீதியில் பறிக்கப்படுவதோடு வன்முறைக்கும் ஆளாக்கப்படுகின்றார்கள். அவர்களை இழி நிலைக்குத் தள்ளுவதன் மூலம் அவர்களது

உரிமைகளை வன்முறையாளர்கள் தமதாக்கிக் கொள்கின்றார்கள். பெண்கள் தமது கருத்துகளை சுதந்திரமாகப் பகிர்ந்து கொள்வதில் காலம் காலமாகப் பல தடைகள் இருந்த போதிலும், தற்போது பெண்கள் வன்முறைகளிற்கு எதிராக குரல்கொடுக்கும் தன்மை அதிகரித்துக்கொண்டு வருகின்றது. மேலும், எமது சமூகங்கள் பெண்களை இரண்டாம் பட்சமாகப் பார்க்கின்ற பழக்கத்தை இன்னமும் கொண்டிருக்கின்றன. இந்நிலையில் பாலியல் தொழிலாளிகள் என்ற வார்த்தையை இழிவுபடுத்தும் நோக்கத்தையே சமூகங்கள் முதன்மையாகக் கொண்டுள்ளன. இவ்வாறான ஒரு சூழ்நிலையில், ஏற்கனவே இலங்கைச் சட்டத்தால் ஏற்றுக்கொள்ளப்பட்ட பாலியல் தொழிலாளர்களின் உரிமைகள் பாதுகாக்கப்பட வேண்டியதற்கான தேவை புறக்கணிக்க முடியாதவொன்றாகின்றது.

பாலியல் தொழிலாளர்கள் பிறழ்வானவர்களாக பார்க்கப்படுவதனால் அவர்களது உரிமை, பாதுகாப்பு, போன்றவற்றைச் சட்டத்திற்கு அமைவாக பெற்றுக்கொடுப்பது பற்றி எவரும் கருத்துகள் கூறமுடியாத நிலையே அதிகமாகக் காணப்படுகின்றது. அவ்வாறு கருத்துகளைக் கூறினாலும், அதிலும் பெண்ணாக இருந்தால் அவர்களின் நடத்தை சார்ந்து மிகக் கேவலமாக விமர்சிக்கும் தன்மையே மேலோங்கி நிற்கின்றது. பெண்களது கருத்துச் சுதந்திரத்தை ஆரோக்கியமாகப் பார்ப்பதனை விட்டு வன்முறையைத் தூண்டுவதற்கான கருவியாக்குவதை எவ்வகையிலும் ஏற்றுக்கொள்ள முடியாது.

பாலியல் தொழிலாளர்கள் தொடர்பாக எமது சமூகங்களின் ஒருமுகப்படுத்தப்பட்ட, பாரபட்சத் தன்மையான பார்வைகள் கருத்தாடப்பட வேண்டும் என்பதில் எவ்வித ஐயப்பாடும்இல்லை. உரிமை மற்றும் சமத்துவக் கொள்கைகளை மதிக்கும் வகையிலேயே இது அமையவேண்டும். எவ்வாறு சமூகப் பிரச்சினைகளாக இனங்காணப்படுவற்றிற்கு உரிமை அடிப்படையில் சமூகநீதி பெற்றுக் கொள்ளப்படுகின்றதோ, அதே அடிப்படையில் பாலியல் தொழில் மற்றும் பாலியல் தொழிலாளர்கள் பற்றிய விடயங்களும் சமூகநீதியை நோக்கிய பயணத்தைத் தொடங்க வேண்டும். அதற்கு நாம் வாழும் சமூகங்களில் ஆரோக்கியமான ஒரு தளத்தினை அமைத்துக்கொள்ள வேண்டியதன் அவசியத்தை வலியுறுத்துவதோடு, ஏலவே சட்டத்தின் வரையறைகளுக்குள், அதாவது சட்டத்தின் பார்வையில் குற்றச்செயல் அல்லாத, பாலியல் தொழில் சம்மந்தமாக ஆரோக்கியமான கருத்தாடல்களுக்கு அறைகூவல் விடுக்கின்றோம்.

ரஜனி. ச,
காயத்ரி. டி.



சிறகு முளைத்த பெண்

நேற்றுவரை நானும்
ஜன்னல் கம்பிகளின் பின்னிருந்துதான்
ஓடும் மேகங்களைப் பார்த்தேன்
நிலாவையும் வெள்ளியையும் ரசித்தேன்...

அக்கினிக் குண்டத்திலிருந்து
தப்பித்தாற் போலத்தான்
இந்த வெளியேற்றமும்...

அக்கம் பக்கத்தோர்
அண்டியிருந்தோர் எல்லாம்
என்னை உற்றுக் கவனிக்கக் கண்டேன்
யாருக்கும் நெஞ்சு பொறுக்கவில்லை
எனக்குச் சிறகு முளைத்தது கண்டு

இது எமது குலத்திற்காகாத
குணமென்று எச்சரிக்கப்பட்டேன்
கண்டு கொள்ளாது நடப்பதும்
மௌனமாயிருப்பதுமே
எம் குலப் பெருமையென
அறிவுறுத்தப்பட்டேன்
நேரிய என் விழிகள்
இருட்டை நோக்கியதாயிருக்கப்
பணிக்கப்பட்டேன்
நிமிர்ந்த என் நெஞ்சுக்கும்
தாழ்ப்பாளிடக் கோரப்பட்டேன்...

எமது நாட்டைப் பொறுத்தவரை யுத்தமானது இன்.
மத. மொழி பேதமின்றி அனைவரையும் பாதித்துள்ளது.
அந்தவகையில் யுத்தத்தின் வடுக்கள், அது தந்த
வேதனைகள் சொல்லில் அடங்காதவை. யுத்தம்
காரணமாக தாய்மார் தமது பிள்ளைகளைத் தொலைத்த
சோகத்தை சொல்லில் கூறிவிடுவதென்பது சுலபமான
ஒன்றல்ல. இன்றுவரையில் தொலைத்த அல்லது பலி
கொடுத்த பிள்ளைகளை எண்ணி அன்னைமார் சிந்தும்
கண்ணீருக்கு எத்தரப்பினரும் பதில் கூறவில்லை:

கவிதைத் தொகுப்பின் அறிமுகம்

கா லச்சுவடு பதிப்பகம் வெளியிட்ட சிறகு முளைத்த பெண் என்ற கவிதைத் தொகுப்பை சர்மிளா ஸெய்யித் என்ற கவிஞை எழுதியுள்ளார். இத்தொகுப்பிலுள்ள கவிதைகளின் பொருள் பற்றிப் பார்த்தால், சமூக செயற்பாடுகளில் இடுபடும் இவரது அனுபவச் சுவடுகளையும், பெண் என்ற மன நிலையில் இருந்து கொண்டு சிந்திக்கும் தன்மையையும், நாட்டில் இதுவரை காலமும் நிலவிய யுத்தத்தின் தாக்கம், மனித உரிமை மீறல்கள், மனித உயிர்களைத் துன்புறுத்தல், உயிரழிப்பு, உடைமைகள் அழிப்பு போன்ற வேதனைக்குரிய விடயங்களையும், பெண் அன்றாடம் பெண் என்ற ரீதியில் முகங் கொடுக்கும் இன்னல் களையும் மிகத் துல்லியமாக வெளிப்படுத்தியுள்ளார். இனம், மதம், கலாசாரம் என்ற பேர்வைக்குள் பெண்கள் சிக்குண்டு, சொல்ல முடியாது அனுபவிக் கின்ற இறுக்கங் களை வெளிப்படுத்தியுள்ளமை பாராட்டத்தக்கது. சமூகமானது பெண்ணை எப்போதும் தனது கட்டுக்குள் சிக்க வைத்துள்ளமையையும், அக்கட்டுக்களைத் தாண்டிப் பெண்கள் சிந்திக்கும் போக்கு வெளித் தெரியும் போது மீண்டும் எவ்வாறு சிறைப்படுத்த முனைகிறார்கள் என்பதையும் சர்மிளா அனுபவ வாயிலாகவே எடுத்துக் காட்டுகிறார். பெண் சுதந்திரமாக வாழவேண்டும் என்ற அவா இவரது கவிதைகளில் மேலோங்கி எதிரொலிக்கிறது. உதாரணமாக சிறகு முளைத்த பெண் என்ற கவிதையைக் கூறலாம்.

பதில் கூறிவிடவும் முடியாது. அந்தவகையில் “மார்புப் பால் மண்ணில்” என்ற கவிதையினூடாக எமது நாட்டில் இடம்பெற்ற யுத்தத்தின் கோரத் தாண்டவத்தை அறியாதவரும் அறிந்து கொள்ளலாம்.

எந்தத் தாயும்
நிம்மதியாய் இல்லை
மார்புப் பால் மண்ணில் சிந்துவதால்

யாரினதோ நெற்றிப் பொட்டைத்
துவக்கு விசை அழுத்தும் போது இரவுகள்
விடியுமுன்னே
தாய்மார் விழித்துக் கொள்கிறார்கள்
அவர்கள் எழுந்த பின்பே
சேவல் கூவும் காகம் கரையும்

விடிந்ததும் வீதியில் இறங்கினால்
எந்தத் தாயினதோ மார்புப் பால்
மண்ணில் உறைந்து கிடக்கும்...

இனவாதப் போக்கின் கோரத்தை “இறைவா கண்களில் காட்டு” கவிதை வெளிப்படுத்துகிறது. இனவாதம் என்பது பிஞ்சு, காய், கனி என்ற வேறுபாடு பார்க்காது அழிக்கும் தர்ப்பாக்கியத்தை இக்கவிதையூடாகக் காணலாம்.

அன்றுதான் பிறந்தாள் என் பிஞ்சு மகள்
பத்துத் திங்கள் பத்திரமாய் சுமந்து
பெற்றெடுத்த என் கண்மணி

பெயர் சூட்டவுமில்லை

இரவையும் பகலையும்
இனம் பிரித்தறியத் தெரியா
என் பிஞ்சு மகளின் நெஞ்சில்
காலை ஊன்றி என் கண்முன்னே
கொன்றனர் பாவிகள்

காடையரின் காலில் அகப்பட்டு
என் மகள் உயிர் துறந்த அன்று முதல்
பாலையாய்க் கிடக்கிறதென் கருவறை...

இலங்கையைப் பொறுத்தவரை காணாமல் போதல், மனித உயிர்களைக் கடத்திக் கொல்லுதல், சந்தேகத்தின் பேரில் கைது செய்து வதைத்தல் என்பன சொல்லுக்கடங்காத அளவிற்கு அரங்கேறிக் கொண்டிருக்கின்றன. மனித உயிருக்கு மதிப்பற்றுப் போய்விட்ட நாடாக எமது நாடு விளங்குகின்றது. சாவுகள் சாதாரணமாகவே சத்தமின்றி நிகழ்ந்து கொண்டிருக்கின்றன. மனித உரிமை மீறல்கள் மலிந்து

போய்விட்ட இக்காலத்தை “நான் மழை” என்ற சர்மிளாவின் கவிதை தெட்டத் தெளிவாக எடுத்துக் கூறுகின்றது. மழையின் கூற்றாக இக்கவிதை அமைந்துள்ளமை குறிப்பிடத்தக்கது.

காணாமல் போனோரின் பட்டியலில்
என் பெயர் கிடையாது...

விசாரணைக்கு அழைத்தென்னைப்
பூட்சுகளால் மிதித்து
நகங்களைப் பிடுங்கி
நாடியுடைய அடிப்பதெல்லாம்
என்னிடம் நடக்கா

தலைகீழாய்க் கட்டித்
தொங்கவிட்டுன்னை
இடித்தும் இடிக்காததுமான
மிளகாய் சாக்கினுள்
முகத்தைப் புதைப்பது
ஆண்குறியின் முன் தோலைச்
சீவிப் பிதுக்கிச் சிரிப்பது
இது எதையும்
நிகழ்த்த முடியாதென்னிடம்...
நான் மழை
வேறுபாடின்றி நனைப்பேன்

இவைதவிர உணர்வு ரீதியான கவிதைகளும் இடம்பெற்றுள்ளன. அவை பெண் மனநிலை நின்று எழுதிய கவிதைகளாக இருப்பது சிறப்பிற்குரியது.

என்னைப் போலவே பிய்ந்து கிடக்கிறது
நிலவு...
கடதாசிப் பூவைப் போல
வேறுந்த மரத்தைப் போல
மல்லாந்து கிடக்கும் என்னில்
மேய்கிறாய் நீ...

முகத்தோடு முகமுரசு
இதழுறிஞ்சி இழுத்தணைத்து
நீ படுத்தும்பாட்டிலும்
பசிக்கிறது என் வயிறு

நீ எண்ணித்தரப் போகும்
தாள்களுக்குள்
புதைந்து கிடக்குது என் உயிர்
வியர்த்துக் கொட்டும் உன் உடலை சீக்கிரம்
அகற்று
என்னிலிருந்து...
(யாத்திரை)

இதுவரை காலமும் ஆண்களே பெண் மனநிலை நின்று எழுதி வந்துள்ளனர். பெண்கள் பிரச்சினைகள், பெண்கள் தேவைகள், ஆசைகள், எதிர்பார்ப்புகள், நிராசைகள், இன்னல்கள், காதல், பாலியல் உணர்வு, தாய்மை என இவையனைத்தையும் ஆண்களே பெண் மனநிலை நின்று எழுதினர். இதிலே அனுபவ உணர்வு இல்லாது போய்விடுகின்றது. இருப்பினும் ஆண்கள் தாமே ஒரு எழுதப்படாத விதியை இலக்கிய வட்டத்திற்குள் நிகழ்த்தி பெண் மனநிலை நின்று

எழுதி வந்தனர். இவ்வாறான வழமையை, அவர்கள் உருவாக்கி வந்த பாரம்பரியத்தை தற்காலப் பெண்கள் மாற்றியமைப்பதில் பெருமளவில் முனைந்துள்ளமையையும், அந்த விடயத்தில் பெண்கள் வெற்றி ஈட்டியுள்ளமையையும் சர்மிளா போன்ற கவிஞைகளின் கவிதைத் தொகுப்புகளின் வரவுகள் மூலம் காணக் கூடியதாக உள்ளது.

கௌதமீ

நான் முன்னாள் போராளி அதுவும் பெண் போராளி



அன்றோ - நான்
போராளி
கைகளில் துப்பாக்கி
எல்லோர் கண்களுக்கும்
வீராங்கனையாகவே...
இன்று - நான்
முன்னைநாள் போராளி
சாதாரண பெண்
இப்போது
குறிவைக்கப்படுகின்றது
என் உடல்.

அவர்கள் கண்களுக்கு
தற்போது-நான்
பாலியல் பிண்டம்...
மிரட்டல்,
விரட்டல்,
பணிய வைத்தல்
என்றெல்லாம்
அதிகார அழுத்தங்களின் சுமை
அளவுக்கு அதிகமாகவே...
ஏனென்றால்
நான் இப்போது
முன்னைநாள் போராளி
அதுவும் பெண் போராளி

செந்துருத்தி

பெற்றோராண்மையின் நிருபிப்பு

- திருமணத்திற்கு முன்பான பாலியல் நடவடிக்கை கருத்தரிப்பில் முடிந்தால் திருமணம் செய்யும்படி அந்த ஆணைக் கேட்கவும்.
- ஆண் திருமணம் செய்ய. மறுத்தால் அல்லது ஒருவர் அல்லது இருவரதும் வயது குறைவு காரணமாக திருமணம் செய்ய முடியாவிடின் பெற்றோருக்கு அல்லது சம்பந்தப்பட்ட வயது வந்தோருக்கு அறிவிக்கவும்.
- கிராமசேவகருக்கும் காவல்துறைக்கும் உடனடியாக முறைப்பாட்டைச் செய்யவும்.
- பிள்ளையின் பிறப்பு பதிவு செய்யப்படும் போது ஆண் விரும்பினால் பிள்ளையின் தந்தையாக அவரின் பெயரைக் கொடுக்கவும்.
- ஆண் பெற்றோராண்மையை ஏற்றுக் கொள்ள மறுத்தால், அவரிடமிருந்து பராமரிப்புக் கோருகின்ற விண்ணப்பத்தை நீதிமன்றத்தில் சமர்ப்பிக்கவும்.
- பிள்ளையின் பெற்றோராண்மையை நிரூபிப்பதற்கு, பெண் அந்தப் பிள்ளை கருத்தரித்த நேரத்தில் அந்த ஆண் தன்னுடன் பாலியல் உறவு கொண்டார் என்றும் வேறு ஆண் அக்காலப்பகுதியில் அவளை அணுகவில்லை எனவும் அவள் வேறு எவரேனும் ஆணுடன் நெருக்கம் கிடையாது எனவும் நிரூபிக்க வேண்டும்.



அடிப்படை உரிமைகள்

ஏதேச்சையான கைதிலிருந்து
சுதந்திரமாக இருப்பதற்கான உரிமை

- திருமணத்திற்கு முன் பிறந்த பிள்ளை தொடர்பில் பிள்ளை பிறந்த பின் பெற்றோர் திருமணத்தைப் பதிவு செய்வதன் மூலம் பிள்ளைக்கு நெறிமுறைத் தன்மையை வழங்க முடியும்.
- தற்போதைய பெற்றோராண்மையானது மரபணு (டீ.என்.ஏ) பரிசோதனை மூலம் நிரூபிக்கலாம். விண்ணப்பத்தாரி இதற்கான செலவை ஏற்றுக் கொள்ள வேண்டும்.

யார் பராமரிப்புக் கோர முடியும்?

- போதிய வருமான வழிவகைகள் இல்லாத மனைவி அல்லது கணவன் போதிய வருமான வழிவகைகள் உடைய கணவன் அல்லது மனைவியிடமிருந்து.

- 25 வயதிற்குட்பட்ட வருமான வழிவகையற்ற ஒருவர் வருமான வழிவகைகள் உள்ள தனது தாய் அல்லது தந்தையிடமிருந்து
- வயது வித்தியாசமின்றி ஊனமுற்ற ஒருவர் பெற்றோரிடமிருந்து
- திருமணத்திற்கு அப்பாற்பட்டுப் பிறந்த பிள்ளை தனது தாய் அல்லது தந்தையிடமிருந்து
- 1. நீங்கள் வசிக்கும் பிரதேச நீதவான் நீதிமன்றத்தில் மனு மற்றும் சத்தியக் கடதாசி மூலம் பராமரிப்பிற்கான உங்களது கோரிக்கையை மேற்கொள்ளலாம்.
- 2. மனு மற்றும் சத்தியக் கடதாசியில் குறிப்பிடப்பட வேண்டியவை

- நீங்கள் கணவன், மனைவி அல்லது பராமரிப்பு எவரிடமிருந்து கோரப்படுகின்றதே அவரின் பிள்ளை
- உங்களுக்கு வருமான வழிவகை இல்லை
- உங்களது கணவன், மனைவி போதுமான வழிவகைகள் இல்லாதுள்ளமை
- அவரது வருமானத் தொகை
- வருமானமாகக் கோரப்படும் தொகை
- தேவையான ஆவணங்களை இணைக்கவும்

1. செலுத்தப்பட்ட பராமரிப்புப் போதாதெனின் அதிகரிக்கப்பட்ட தொகையைப் பெறமுடியும். இதற்கு மனு மற்றும் சத்தியக் கடதாசியை சமர்ப்பிக்க வேண்டும்.
2. பராமரிப்பு செலுத்தப் பொறுப்பான ஆள் நீதிமன்றத்தை ஏமாற்றுகிறார் அல்லது செலுத்துகைத் தவறுகையில் உள்ளார் எனில் நீதிமன்றத்திடமிருந்து அவரின் கைதிற்கான பிடியாணையைப் பெறவும்.

சிறுவர்களை மகவேற்றல்

- சிறுவரை மகவேற்பதற்கான விண்ணப்பம் மாவட்ட நீதிமன்றத்துக்கு செய்யப்பட வேண்டும்.
- 14 வயதிற்கு மேற்பட்ட சிறுவர் தொடர்பில் மகவேற்புக் கட்டளை பெறப்பட முடியாது.
- மகவேற்பு செய்பவருக்கும் சிறுவருக்கும் இடையில் ஆகக் குறைந்தது 25 வயது வித்தியாசம் இருத்தல் வேண்டும்.
- மகவேற கப்பட்ட பிள்ளை, மகவேற்ற பெற்றோருக்குப் பிறந்த பிள்ளைபோல அதே உரிமைகளுக்கு உரித்துடையது.
- சிறுவரின் தாய், தந்தை அல்லது பாதுகாவலர்கள் சம்மதம் மகவேற்பதற்கான கட்டளையைப்பெற அவசியமானது.
- மகவேற்பில் உதவி புரியும் அல்லது நெறிப்படுத்தும் நபர் பணத்திற்காக

1. பிறப்புப் பதிவைப் பொய் புனைந்தால்
2. வைத்தியசாலை அல்லது வேறு நிறுவனங்களில் இருந்து பிள்ளையைப் பெற்றால் அல்லது

3. தாய் அல்லது வேறு எவரேனும் ஆளை ஆள் மாறாட்டம் செய்தால் அவர் 5 வருடங்களுக்குக் குறையாததும் 20 வருடங்களுக்கு மேற்படாததுமான சிறை அல்லது தண்டப்பணம் அல்லது இரண்டிலும் தண்டிக்கப்படக் கூடிய ஆள் வியாபாரக் குற்றம் புரிந்தவராவார். (தண்டனைச் சட்டக் கோவை - பிரிவு 360D)

சட்ட நடைமுறையுடாக நிவாரணம் கோருவதற்கான காலவரையறை

- ஒருவர் குற்றம், அநீதி அல்லது அவருடைய உரிமை மீறலுக்கு எதிராக சட்ட நடைமுறை ஊடாக நிவாரணம் கட்டாயமான காலவரையறையினுள் தேடப்படலாம்.
- குற்றத்திற்கு எதிரான முறைப்பாடு பொலிசுக்கு மிக விரைவாகக் கிடைக்கக் கூடியவாறு பதிவு செய்யப்படுதல் வேண்டும். பிந்திய முறைப்பாட்டின் பெறுமதி குறைவாவதுடன் அது புலன் விசாரணையைப் பாதிக்கும்.
- பாலியல் வல்லுறவு முறைப்பாடு சம்பவ தினத்தன்று அல்லது மறுநாள் செய்யப்படுதல் முக்கியமானது. கால நகர்வில் மருத்துவ பரிசோதனை பாலியல் வல்லுறவுச் சான்றை வெளிக்காட்டாது.
- அடிப்படை உரிமைகள் மீறல் முறைப்பாடானது, மீறல் திகதியில் இருந்து ஒரு மாதத்தினுள் செய்யப்பட வேண்டும்.
- மனித உரிமைகள் ஆணைக்குழு 3 மாதங்களினுள் புரியப்பட்ட அடிப்படை உரிமை மீறல் தொடர்பான முறைப்பாடுகளை ஏற்றுக் கொள்கின்றது. ஆனால் முறைப்பாட்டை விரைவாகச் செய்வது உபயோகமானதாகும்.
- நிலத்தின் உடைமை, எல்லைப் பிணக்குகள் அல்லது பாதை உரித்து என்பன தொடர்பில் ஆரம்ப நீதிமன்ற சட்டத்தின் பிரிவு 66இன் கீழான வழக்கு, பிணக்குத் தொடங்கியதிருந்து 2 மாதங்களினுள் மட்டும் கோப்பிடப்படுதல் வேண்டும்.
- மாவட்ட நீதிமன்றத்தில் இழப்பு அல்லது நஷ்டஈட்டுக்கான வழக்கு, வழக்கெழு விடயம் ஆரம்பமானதிருந்து 2 வருடங்களினுள் கோப்பிடப்பட வேண்டும்.

- வாய்மொழி மூலம் கொடுக்கப்பட்ட பணக் கொடுக்கல் வாங்கல் தொடர்பில் ஒரு வருடத்தினுள் வழக்கிடப்படல் வேண்டும்.
- 10 வருடங்களாகத் தொடர்ச்சியானதும், குழப்பப்படாததும், எதிரானதுமான உடைமையை அசையா ஆதனம் மீது வைத்திருந்தால் சொந்தக்காரருக்கு எதிராக ஆட்சியுரிமை உரித்தைப் பெற முடியும்.

பாதிக்கப்பட்டவர்களுக்கு நிவாரணமளிக்கும் நிறுவனங்கள்

அடிப்படை உரிமைகள் மீறலால் பாதிக்கப்பட்டவர்களுக்கு நிவாரணமளிக்கும் நிறுவனங்களும் பெண்கள், சிறுவர்களுக்கு எதிரான குற்றம் தொடர்பான முறைப்பாட்டை ஏற்றுக் கொள்ளும் நிறுவனங்களும்

அரசாங்க நிறுவனங்கள்

அடிப்படை உரிமைகள் மீறல்

1. கௌரவ பிரதம நீதியரசர், உயர் நீதிமன்றம், மேனிலை நீதிமன்றக் கட்டிடம், கொழும்பு 12.
(முறையான அடிப்படை உரிமைகள் விண்ணப்பம் தாக்கல் செய்ய வேண்டும்)

2. தலைவர், இலங்கை மனித உரிமைகள் ஆணைக்குழு, இல.165, கின்ஸி வீதி, கொழும்பு- 08

பெண்களுக்கு எதிரான குற்றங்கள்

1. பணிப்பாளர் பொலிஸ், பெண்கள் மற்றும் சிறுவர் பணியகம், இல:16, பாகொட வீதி, நுகேகொட.
2. நிர்வாக இயக்குனர், இலங்கைப் பெண்கள் தேசியக் குழு, 175, நாவல வீதி, நுகேகொட.

சிறுவர்களுக்கு எதிரான குற்றங்கள்

1. பொலிஸ் பெண்கள் சிறுவர் பணியகம், இல:16, எ பாகொட வீதி, நுகேகொட.

2. தலைவர், தேசிய சிறுவர் பாதுகாப்பு அதிகார சபை, 330, தலவத்துகொட வீதி, மாதிலெல, ஸ்ரீ ஜயவர்தனபுர.

3. ஆணையாளர், சிறுவர் நன்னடத்தை மற்றும் நலன் சேவைத் திணைக்களம், இல: 150எ, எல்.எச்.பி கட்டிடம், நாவல வீதி, நுகேகொட.

தொலைபேசி 011-2853596,
011-2853549

சட்ட உதவி நிறுவனங்கள்

1. பெண்கள்/சிறுவர் பிரிவு, மனித உரிமைகளுக்கான வழக்கறிஞர்கள் சங்கம், 233/1, கொட்டா வீதி, பொரள்ளை, கொழும்பு 08.

2. சட்ட உதவி ஆணைக்குழு, 129/5, உயர் நீதிமன்ற வளாகம், ஹல்ஸ்டோர்ப் வீதி, கொழும்பு 12

3. தேவை நாடும் பெண்கள் அமைப்பு (WIN) இல: 25, டிக்கெல் வீதி, கொழும்பு 08.
011-5335329/011-5335281

4. சட்ட உதவி நிலையம் சட்டத்தரணிகள் சங்கம், இல: 153, மிகுந்து மாவத்தை, கொழும்பு 12.
011-2447134



பெண்களை பாலியல் தொழிலாளிகளாக்கி பயன்படுத்துவதுமான ஆணாதிக்க கலாசாரம் எமது கீழைத்தேசத்திற்குப் புதிதானதல்ல. அதிகாரத்திலுள்ள ஆண்களது இச்சைகளுக்காக பெண்களை “கணிகையர்” அல்லது “பரத்தையர்” என்று பட்டமிட்டும் (தேவ) தாசிகளாக்கியும் வைத்திருந்த மரபுகளை இன்றும் படித்துக் கொண்டிருப்பவர்கள் நாங்கள்.

பாலியல் தொழில்

உல்லாசப் பயணத்துறையை மேம்படுத்த பாலியல் தொழிலை சட்டபூர்வமாக்க வேண்டுமெனத் தென்மாகாண சபையின் ஆளும் கட்சி உறுப்பினர் ஒருவர் கூறியதாக 2012 கார்த்திகை மாத நடுப்பகுதியில் சில ஊடகங்களில் செய்திகள் வெளிவந்தன. இதனைத் தொடர்ந்து எமது கலாசாரத்தில் பாலியல் தொழில் இருக்க முடியுமா?, பாலியல் தொழில் இருப்பது தேவையா - இது யாருடைய தேவைகளுக்கானது?, இலங்கையில் பாலியல் தொழிலை சட்டபூர்வமாக்குவது யாருக்கான தேவை? யாருடைய உரிமைகளைப் பாதுகாக்கும் போன்ற பல்வேறு கேள்விகளின் அடிப்படையில் பலவிதமான கருத்துகளும் வாதப்பிரதிவாதங்களும் எழுந்தன. இந்தக் கருத்துகள் விவாதங்களின் அவதானிப்பின் அடிப்படையில் இந்தக் கட்டுரையை எழுதுகின்றேன்.

முதலில் எமது கலாசாரத்தில் பாலியல் தொழில் இருக்க முடியுமா என்கின்ற கேள்வியைப் பாரக்கலாம். பெண்ணினது உடலை முழுச் சொத்துரிமையாக

திருமணத்தின் மூலம் தாரமாகவும், அதற்கு மேலதிகமான பெண்ணுடல் மீதான தமது தேவைகளுக்காக இருதாரம், பலதாரங்களை வைத்துக் கொள்வதன் மூலமும் திருமணத்தினால் ஏற்படும் பொறுப்புகள் அற்ற சுயாதீன பாலியல் தேவை நிறைவேற்றலுக்காக பெண்களை பாலியல் தொழிலாளிகளாக்கி பயன்படுத்துவதுமான ஆணாதிக்க கலாசாரம் எமது கீழைத்தேசத்திற்குப் புதிதானதல்ல. அதிகாரத்திலுள்ள ஆண்களது இச்சைகளுக்காக பெண்களை ‘கணிகையர்’ அல்லது ‘பரத்தையர்’ என்று பட்டமிட்டும் (தேவ)தாசிகளாக்கியும் வைத்திருந்த மரபுகளை இன்றும் படித்துக் கொண்டிருப்பவர்கள் நாங்கள். இந்த மரபுகளின் தொடர்ச்சியாகவும் அதிகாரத்துவத்தில் கீழ் நிலையிலிருந்த ஆண்களைத் திருப்திப்படுத்தவும் உருவாக்கப்பட்டு ஆசியாவின் பல நாடுகளிலும் விடுதிசார் பாலியல் தொழில் மையங்கள் (Brothels) இன்றும் இயங்கிக் கொண்டிருக்கின்றன. இதைவிட உதிரிகளாக ஆயிரம் ஆயிரம் பெண்கள் எப்பொழுதும் கிடைக்கக் கூடியவர்களாக - தெருவெளி பால்நிலைத்

தொழிலாளர்களாக திரிய விடப்பட்டுள்ளனர். எமக்கு அண்மையான நாடுகளான இந்தியாவில் பம்பாய் கொல்கத்தா போன்ற நகரங்களில் இயங்கும் பிரபலமான பாலியல் தொழில் மையங்கள், பங்களாதேசில் அனுமதி பெற்ற விடுதிகள்(17)¹ அனுமதி பெறாத விடுதிகள் உட்பட இலட்சக்கணக்கான பெண்கள் இன மத பாசுபாடின்றி இந்த பிராந்தியத்துக்குள் பாலியல் தொழிலினுள் இழுத்து விடப்பட்டுள்ளனர். மேலும், உடல் சார்ந்த நேரடி அனுபவத்துக்கு தயங்குவோரைத் திருத்திப்படுத்தவென்றே பெண்களது உடலை விற்கும் 'கலை - இலக்கியங்களும்' ஊடக வெளிப்பாடுகளும் காலங்காலமாக உருவாக்கப்பட்டு வந்துள்ளன. அதன் நவீன வடிவங்களாக ஆணாதிக்க ரசனைகளைத் திருத்திப்படுத்தும் வகையில் பாலியல் வக்கிரகங்களை நேரடியாகப் பேசும் பாடல்களையும், காட்சிகளையும் சினிமாவில் உருவாக்கிக் கொண்டிருக்கின்றனர்.

இலங்கையும் இந்த அயல் நாடுகள் போன்ற சமூக, மத, கலாசார அமைப்புகளைக் (ரசனையைக்) கொண்டதே. இங்கு பாலியல் தொழிலைப் போசிக்கும் ஆணாதிக்க கலாசாரத்தை இல்லாதொழிப்பதற்கான புதிய கலாசாரம் எதுவும் தோற்றுங் கொண்டதாக எந்த ஆதாரமும் இல்லை. இதன் காரணத்தால் பெண்கள் பாலியல் தொழிலில் ஈடுபடுத்தப்படுவதும் ஒரு மறுக்க முடியாத உண்மையாகும். இலங்கையில் 2010இல் செய்யப்பட்ட ஒரு ஆய்வானது 40000இற்கும் (கிட்டத்தட்ட 0.4% பெண்கள்) அதிகமான பெண்கள் பாலியல் தொழிலாளர்களாகவும், கிட்டத்தட்ட 200000இற்கும் (கிட்டத்தட்ட 2% இலங்கை ஆண்கள்) மேற்பட்ட ஆண்கள் பாலியல் தொழிலாளர்களை நாடுவோராகவும் உள்ளதாகக் குறிப்பிடுகிறது².

இலங்கையிலும் எமது அயல் நாடுகள் போன்றே பாலியல் தொழிலில் ஈடுபடும் பெண்கள் தமது சுய விருப்பத்தில் இதனைத் தொழிலாகத் தெரிவு செய்வது மிகவும் அரிது. மத, பொருளாதார, அரசியல், சமூக ரீதியாக பெண்களை வைத்திருக்கும் இரண்டாம்பட்ச அதிகாரமற்ற நிலையே அநேகமான பெண்களை இந்தத் தொழிலுக்குத் தள்ளுகிறது. பெரும்பாலான சந்தர்ப்பங்களில் வறுமை, கலாசார ஒடுக்குமுறை, நிரப்பந்தம் போன்ற காரணங்களாலேயே பெண்கள் இந்தத் தொழிலிற்குள் கொண்டு வரப்படுகின்றார்கள் : அதனைத் தொடர்ந்து கொண்டும் இருக்கிறார்கள்.

பாலியல் தொழிலுக்குள் பெண்களை (சிறுவர்களையும்) உள்ளிழுப்பதற்கான பொறிமுறைகளில் தொடங்கி அவர்களை வெவ்வேறிடங்களுக்கு கடத்துவது வரையாக பல்வேறு படிமுறைகளுள்ளன. கிராமிய மட்டங்களிலிருந்து சுற்றுலா விடுதிகள், ஹோட்டல்கள் நகரங்கள் வெளிநாடுகள் என பல்வேறு தொழில் மையங்களை இணைக்கும் பலமான வலையமைப்புகள்

செல் வாக்கும் அதிகாரமும் மிக்கவர்களின் அனுசரணையுடன் இயங்கி வருகின்றன. ஏனைய துறைசாரா தொழில்கள் போன்றே இந்த அதிகாரப் படிநிலையிலும் பெண்களது நிலைமை அடிநிலையிலும் சுரண்டலுக்குள்ளாவதாகவுமே உள்ளது.

பெண்கள் வகிக்கும் ஏனைய துறைசாரா தொழில்கள் போன்றே பாலியல் தொழிலும் அவர்களது பலமற்ற இரண்டாம் பட்ச நிலையைப் பயன்படுத்தி நாத்தப்படுகிறது. இங்கு தொழில் தெரிவில் மட்டுமன்றி தொழில்சார் விதிமுறைகளிலும் இவர்களுக்கு எந்த உரிமையும் இருப்பதில்லை. நாங்கள் பாலியல் தொழிலாளராக இருக்கப் போகின்றோம் என்று தாங்களாகவே இந்தத் தொழிலைத் தெரிவு செய்த பெண்கள் மிகமிக அரிதாகவே உள்ளார்கள். வேலை நேரம், வாடிக்கையாளர் தெரிவு, உத்தியம் போன்றவற்றில் இவர்களது தீர்மானம் இருப்பதில்லை. (சுயாதீனமான அல்லது தெருவெளி பாலியல் தொழிலாளர்களாக உள்ளவர்களைத் தவிர). அதாவது தமது சேவைக்கான கட்டணம் இவ்வளவு, இந்த இந்த நாட்கள் எமக்கு விடுமுறையாக இருக்கும், ஆணுறை பாவிப்பவர்களுக்கு மட்டுமே சேவை வழங்குவோம் என்பது போன்ற தமது தொழிலிற்கான நியமங்களைத் தீர்மானிக்கும் உரிமை இவர்களுக்கு இருப்பதில்லை.

மேற்குறிப்பிட்டபடி இந்தப் பிராந்தியத்தில் பாலியல் தொழிலில் ஈடுபடும் பெண்கள் அநேகமானோர் நிரப்பந்தத்தின் அடிப்படையிலேயே பாலியல் தொழிலில் ஈடுபடுத்தப்பட்டு இருப்பினும் பொருளாதார ஈட்டம் மற்றும் செல்வாக்குப் பெற்றவர்களின் தொடர்பு போன்ற பிற காரணங்களுக்காக இதனைத் தமது தொழிலாக வரித்துக் கொண்ட மிகச் சில பெண்களும் உள்ளனர்.

இன்றைய ஆணாதிக்க சமூகத்தில் தமது பாலியல் தேவைகளுக்காக பல பெண்களை நாடக்கூடிய மனப்பாங்குடன் பல்லாயிரம் ஆண்கள் உள்ள நிலையிலும், பெண்களுக்கெதிரான பலதள ஒடுக்குமுறைகளுக்கு மாற்றான தொழில்வாய்ப்புக்கள் சரியாக ஏற்படுத்தப்படாத காரணத்தாலும் இன்னும் பல பெண்கள் பாலியல் தொழிலைத் தமது தொழில் தெரிவாகக் கொள்ளவும், அதன் மீதான உரிமையையும் கட்டுப்பாட்டையும் தாங்களே எடுத்துக் கொள்ளவும் கூடிய சாத்தியங்கள் உள்ளன. இந்தியா, பங்களாதேஷ் போன்ற நாடுகளிலுள்ள பாலியல் தொழிலாளர்களுக்கான சங்கங்கள் சுய உதவிக்குழுக்களை இதற்கு உதாரணங்களாகக் கொள்ளலாம்³.

இந்த சமூக, கலாசார, பொருளாதார பின்னணியிலேயே பாலியல் தொழிலைச் சட்டமாக்குவது பற்றியும் ஆராய வேண்டும்.


பாலியல் தொழிலை சட்டபூர்வமானதாகக் வேண்டுமா என்ற கேள்விக்கு முதலில் அது இலங்கையில் சட்டரீதியற்றதா என்பதைப் பார்க்க வேண்டும். பாலியல் தொழில் என்பது சட்டத்துக்கு முரணானது எனக் குறிப்பிடும் நேரடியான தடைச்சட்டங்கள் எதுவும் இங்கு இருப்பதாகத் தெரியவில்லை. பண்பாடற்ற முறையில் சுற்றித்திரிபவர்களுக்கெதிரான சட்டத்தின் கீழ் (Vagrants ordinance 9(1) பாலியல் தொழிலின் வருமானத்தில் வாழ்தல்(தங்கி வாழ்தல்) குற்றமாகக் கருதப்படுகிறது. இதைத் தவிர ஏனைய சட்டவிதிகள் யாவும் பெண்களையோ, சிறுவர்களையோ பாலியல் தொழிலில் ஈடுபடுத்துபவர்களுக்கு எதிரானதாகவே விதிக்கப்பட்டுள்ளன. பாலியல் தொழிலுக்கான விடுதிகளை நாத்துதலுக்கு எதிரான சட்டம் (Brothel Ordinance), பெண்கள் சிறுவர்கள் பாலியல் தொழிலுக்காக ஆட்கடத்தல் செய்யப்படுவதைத் தடுக்கும் மற்றும் எதிர்க்கும் சட்டம் (2005) போன்றவை இலங்கையில் இது சார்ந்து குறிப்பிடக் கூடிய சட்டங்களாகும். மேலும், தண்டனைச் சட்டக்கோவையின் 1995ஆவது ஆண்டு திருத்தமும் பாலியல் தொழிலிற்காக ஆட்களை வேலைக்கமர்த்தல் அழைத்து வருதல், பாலியல் சுரண்டல் போன்றவற்றை குற்றமாகக் குறிப்பிடுகிறது. இதுதவிர சில சட்டத்தீர்ப்புகளும் பாலியல் தொழில் சார்ந்து இலங்கையின் சட்ட நிலைப்பாட்டை வரையறுக்கின்றன.

மேற்குறிப்பிட்ட அடிப்படையில் பார்த்தால் இலங்கையில் தற்பொழுதுள்ள பாலியல் தொழில் பற்றிய சட்ட விதிமுறைகள் பாலியல் தொழிலில் பெண்களை ஈடுபடுத்தி உழைக்கும் தரக்கள் சுற்றுலா விடுதி உரிமையாளர்கள் போன்றோருக்கு எதிரானவையாகவே இருக்கின்றன.

பாலியல் தொழிலைச் சட்டபூர்வமாக்குவதென்பது யாருடைய நலன்கள் சார்ந்ததாக இருக்கும்? இது தொழிலாளியாக இருக்கும் பெண்களுடைய உரிமைகளைப் பாதுகாப்பதற்கான சட்டமாக இருக்குமா அல்லது ஆணாதிக்க கட்டமைப்பின் முதலாளிகளுக்கு பெண்களது பாலியல் உழைப்பைச் சுரண்டுவதற்கு வழங்கப்படும் அங்கீகாரமாக இருக்குமா என்பது முக்கியமாகக் கவனிக்கப்பட வேண்டியதாகும்.

இங்கு இந்த விவாதங்களை ஆரம்பித்து வைத்த அரசியல் வாதியின் கோரிக் கையானது உல்லாசப்பயணத்துறையின் அதிகாரத்தைக் கையில் வைத்திருக்கும் முதலாளிகளுக்கு பெண்களது பாலியலைச் சுரண்டுவதற்கான அங்கீகாரத்தை வழங்குவதையும் இதன்மூலம் காட்டக் கூடிய தேசிய வருவாய் அதிகரிப்பையும் நோக்காகக் கொண்டதென்பது தெளிவாகத் தெரிகிறது. இது தேசிய வருமானம் அந்நியச்செலாவணி போன்றவற்றுக்காக பெண்களது

“
பாலியல் தொழிலைச் சட்டபூர்வமாக்குவதென்பது யாருடைய நலன்கள் சார்ந்ததாக இருக்கும்? இது தொழிலாளியாக இருக்கும் பெண்களுடைய உரிமைகளைப் பாதுகாப்பதற்கான சட்டமாக இருக்குமா அல்லது ஆணாதிக்க கட்டமைப்பின் முதலாளிகளுக்கு பெண்களது பாலியல் உழைப்பைச் சுரண்டுவதற்கு வழங்கப்படும் அங்கீகாரமாக இருக்குமா என்பது முக்கியமாகக் கவனிக்கப்பட வேண்டியது.”



உடல் உழைப்பை சுரண்டும் வகையில் ஆடைத்தொழிற்சாலைகள், வெளிநாட்டுப்பணிப்பெண் வேலைகள் திறந்து விடப்பட்டது போன்றது. அதன் இன்னொருபடியாக சுற்றுலாத்துறை பெண்களது பாலியலை சுரண்டுவதை நோக்காகக் கொண்டது.

பெண்களை அதிகமாக உள்ளீர்த்துள்ள தேயிலைத் தோட்டங்கள், ஆடைத்தொழிற்சாலைகள், வெளிநாட்டுப் பணிப்பெண் வேலை போன்ற தொழிற்துறைகளில் அவர்களுக்கு போதிய சட்ட, மருத்துவ இராஜதந்திர ரீதியான பாதுகாப்புகள் வழங்கப்படவில்லை. பெண்களது தொழில் உரிமைகள் - தொழில் அடையாளம், பாதுகாப்பான தொழில் நிலைமைகள். மருத்துவ சேவைகள், காப்பீடு ஓய்வூதியம் போன்ற சலுகைகள் (பாலியல் தொழிலாளிகளின் பிள்ளைகளுக்கான உரிமைகள் குடியரிமை உட்பட) இந்தத் தொழில் துறைகளில் கவனத்தில் எடுக்கப்பட்டதில்லை. இந்த அனுபவத்தின்படி பார்த்தால் பாலியல் தொழிலிற்கும் இவ்வாறான பாதுகாப்பு கிடைக்கும் என்று எதிர்பார்க்க முடியாது.

ஒரு அரசியல்வாதி பாலியல் தொழிலை சட்டபூர்வமாக்குதல் பற்றி ஒரு சட்டபூர்வமான சபையில் பேசியும், இது நமது பெண்களின் சுயாதீனத்தை கேள்விக்குள்ளாக்கும் எனப் புரிந்திருந்தும் (இங்கு பாலியல் தொழிலில் பெண்களையே அநேகமாக ஈடுபடுத்தப்படும் காரணத்தால் இவர் குறிப்பிட்டது இனமத பாகுபாடின்றி எந்தவொரு இனத்தையும் சேர்ந்த இலங்கைப் பெண்களையோ பிற நாட்டுப் பெண்களையோ என்றே கருதலாம்) பலத்த எதிர்ப்பு எதுவும் எழாத அதேநேரத்தில் இது சார்ந்த கருத்துகளை வெளியிட்ட பெண்களுக்கு எதிராகப் பலத்த கண்டனங்கள் எழுந்தமையானது எமது சமூகங்களிலுள்ள ஆணாதிக்க இரட்டைநியாயங்களையே வெளிச்சம் போட்டுக்காட்டுகிறது.

இங்கு பாலியல் தொழில் தமக்கு தேவையில்லை என நினைக்கும் சமூகங்கள் இதனைத் தேவை எனக்கருதும் வாடிக்கையாளரும், அதிகாரத்திலுள்ளோர், வியாபாரிகள் போன்றோரதும் மனப்பாங்கு மாற்றத்திற்காக வேலை செய்ய வேண்டும். இல்லாவிடின் பெண்கள் இத்தொழிலைப் பாதுகாப்பான முறையில் கௌரவத்துடன் வேலை செய்வதற்கான சூழலை ஏற்படுத்த வேண்டும்.

பெண்கள் பாலியல் தொழிலில் நிர்ப்பந்திக்கப்பட்டு இணைந்திருந்தாலென்ன, பாலியல் தொழிலுக்கான வாடிக்கையாளர் சமூகம் ஒன்று பாரியளவில் இருக்கின்ற காரணத்தால் பெண்கள் இதனைத் தமது தொழிற் தெரிவாகக் கொண்டாலென்ன அவர்களது தொழில் உரிமையைப் பாதுகாப்பதாகவும் சட்டங்கள் வகுக்கப்பட வேண்டும். பாலியல் தொழிலாக இருந்தாலென்ன பெண்கள் சம்பந்தப்படும் எந்தத் தொழிற் துறையாக இருந்தாலென்ன இந்தத் தொழிற் துறை சார்ந்த சட்டங்கள் பெண்களது நலன்களை மையப்படுத்துவனவாக அவர்களது பங்களிப்புடன் உருவாக்கப்படுவதாக இருக்க வேண்டும்.

எல்லாவற்றுக்கும் முதன்மையானதான மாற்றமாக பெண்களை அடிமைகளாகவும் இரண்டாம் பட்சத் தொழிலாளர்களாகவும் வைத்திருக்க முனையும் ஆணாதிக்க கட்டமைப்புகளிலிருந்து பெண்களும் ஆண்களும் விடுபட வேண்டும்.

தெற் காசியாவிலுள்ள பாலியல் தொழிலாளர்களின் சங்கங்கள் அமைப்புகள் சில...

நாரி முக்தி சங்கோ (பெண்கள் விடுதலைச் சங்கம்): பங்களாதேசில் தங்கால் எனும் இடத்தில் இயங்கிக் கொண்டிருக்கின்ற பழமையான பாலியல் தொழில் மையத்திலுள்ள தொழிலாளர்கள் இணைந்து இந்த அமைப்பை உருவாக்கியுள்ளனர். இந்த சங்கம்

சமூக சேவைகள் அமைச்சின் கீழ் 2000ஆம் ஆண்டில் பதிவு செய்யப்பட்டுள்ளது. “பாலியல் தொழில் மையத்திலுள்ள தமது அங்கத்தவர்களது சமூக பொருளாதார மற்றும் உளவியல் நிலைமைகளை மேம்படுத்துவதை இந்த சங்கம் தனது இலக்காகக் கொண்டுள்ளது”.

தர்ஜோய் நாரி சங்கோ (கண்ணுக்குப் புலப்படா பெண்கள் சங்கம்):

இது பங்களாதேசின் தலைநகர் டாக்காவில் வாழும் ஆயிரக் கணக்கான தெருவெளி பாலியல் தொழிலாளர்களின் அமைப்பு. இவர்கள் தமது நிறுவனத் தரிசனமாக “பாலியல் தொழிலாளரும் அவர்களது பிள்ளைகளும் கௌரவத்துடனும் சுயமரியாதையுடனும் வாழும் உலகை உருவாக்குதல்” என்பது இவர்களது இலக்காகவும் உள்ளது.

கர்நாடகா பாலியல் தொழிலாளர் சங்கம், இந்தியா- இது இந்தியாவின் கர்நாடகா மாநிலத்தில் வாழும் பாலியல் தொழிலாளரான பெண்கள், ஆண்கள், திருநங்கைகள் ஆகியோருக்கான தொழிற்சங்கம். பாலியல் தொழிலாளரின் அனைத்து மனித உரிமைகளுக்காகவும் போராடுவதாகக் கூறும் இவர்கள் தமது சங்கத்தைப் பதிவு செய்வதற்கான முயற்சியில் தற்பொழுது ஈடுபட்டுள்ளனர்.

சமூகத்தில் பெரும்பான்மையானோர் இதனை நெறிப்பிறழ்வானதென நிராகரிக்கின்ற போதிலும் சட்டபூர்வமான ஒரு தொழிலில் ஈடுபடுவதாகவே நாங்கள் நம்புகின்றோம். நாங்கள் கௌரவத்துடனும் பாதுகாப்புடனும் தொழிலாற்றுவதற்கும் வாழ்வதற்குமான மனித உரிமைகள், சிவில் மற்றும் தொழில் உரிமைகளைக் கோருவதற்காக இந்த சங்கத்தை உருவாக்கியுள்ளோம் என இவர்கள் கூறுகின்றனர்.⁵

கமலா வாசுகி

அடிக்குறிப்பு

- ¹ ஆண்பட்டம், த கார்டியன், 05.04. 2010, <http://www.guardian.co.uk/society/video/2010/apr/05/bangladesh-sex-workers-steroids>
- ² சுகாதார அமைச்சின் வபிட்ஸ் தற்புப் பிரிவைச் சேர்ந்த Dr. சுஜாதா சமரக்கோன் தெரிவித்ததன் அடிப்படையில், Daily Mirror Online, Sunday, 26 December 2010, <http://www.dailymirror.lk/news/8594-200000-prostitutes-in-the-country.html>.
- ³ பாலியல் தொழிலாளர்களுக்கான சுய உதவிக் குழுக்கள், தொழில் சங்கங்கள் போன்ற அமைப்பாதலின் ஊடான வலுப்பெறல், உ-ம் கர்நாடகா பாலியல் தொழிலாளர் சங்கம் - இந்தியா, <http://sexworkersunion.in/>.
- ⁴ சு, Akhter., Sex work and HIV/AIDS-related stigma in Bangladesh- Thesis submitted for MA at Concordia University, Canada, Sept, 2011, P27, http://spectrum.library.concordia.ca/35737/1/Akhter_MA_F2011.pdf and, Dr.G.C.Satpathy, Acquired Immune Deficiency Syndrome-Encyclopedia of AIDS, Kalpaz Publications, Delhi,2003, page 239, http://books.google.lk/books?id=E_wl3y_dk8C&pg=PA_248&lpq=PA_248&dq=nari+mukti+shango&source=bl&ots=dIas1Emm0N&sig=wIU00bpZk6WaSYXgQKWsifz7A8_&hl=en&sa=X&ei=mF3hUMnqL4mHrA17wYHwDw&sqi=2&ved=0CDAQ6AEwAA#v=onepage&q=nari%20mukti%20shango&f=false
- ⁵ மேலேயுள்ளது
- ⁶ <http://sexworkersunion.in/>

காணி என்றால் என்ன?

நிலம் என்பது பொருளாதார நல்வாழ்க்கைக்கு மட்டுமின்றி சமூக அந்தஸ்த்திற்கும், அரசியல் அதிகாரத்திற்கும் முக்கியமானதாகும். விவசாய பொருளாதாரத்தில் சாகுபடி நிலம் என்பது மிகப் பெறுமதி வாய்ந்ததுடன் ஏழைக் குடும்பங்களுக்கு வறுமைக்கெதிரான பாதுகாப்பான வளமாகவும் இருக்கின்றது.

காணி உரிமைகள் பெண்களுக்கு இருக்கின்றதா? இல்லையா?

அகர்வாலின் முக்கியமான தென்னாசிய காணி உரிமைகள் (1994) பற்றிய ஆளமான ஆய்வு ஆண்ட குடித்தன அங்கத்தவர்களின் கையிலிருக்கும் பொருளாதார வளங்கள் பெண்களுக்கும் (சிறுவர்களுக்கும்) சம அளவில் நன்மையைக் கொடுப்பதில்லை. பெண்ணின் வறுமைக்கெதிரான பாதுகாப்பாக ஒரு சிறு துண்டு நிலம்கூட இருக்கும் எனக் குறிப்பிடுகிறது.

பெரும்பாலானவை பெண்களின் தொழில், பெண்களின் வாழ்வாதாரம் ஆகியவை பெண்கள் பொருளாதார ரீதியாக வலுவடைவதற்கு அடிப்படை எனக் கருதியுள்ளனர். ஒரு நலன்புரி சட்டகமானது காணியுரிமை அனுபவிக்கும் பெண்களுக்கு அந்நிலம் உற்பத்திக்கும் கால்நடை வளர்ப்பிற்கும் வாய்ப்பாக உள்ளதுடன் கடன் பெறுவதற்கும் வறுமையான குடும்பங்கள் தம் இடர்களைக் கையாளவும் மிக மோசமான நிலையில் உள்ள பெண்கள் உறவினர்களின் உதவிகளை பெறவும் வீட்டுக்குள்ளே பேரம்பேசும் சக்தியை பெறவும் உதவும் எனவும் வாதிடுகின்றார்.

வலுவூட்டல் சட்டகம் பெண்களின் காணி உரிமையானது எவ்வகையில் பெண்களின் தந்தைவழி சமூக அமைப்புகளையும் பண்பாட்டில் உள்ள பாரபட்சங்களையும் எதிர்கொள்ள சக்தியுடையவராக்குகிறது என்பது பாகுபாய்வு செய்ய உதவுகின்றது. எனினும் பெண்களின் பெயர்களில் காணிகள் வழங்கப்பட்டபோது கணவரால் இழைக்கப்படும் துஷ்பிரயோகங்களிலிருந்தும், பிள்ளைகளின் வன்முறைத் தொடர்புகளிலிருந்தும் நீக்குவதற்கும் துணிவும் பலமும் கிடைத்தது.


காணி தொடர்பான சட்டங்கள்

அரசு காணிக் கட்டளைச் சட்டத்தின்கீழ், காணிகளைக் கையுதிர்த்தல் தொடர்பான நடவடிக்கை முறைகள்

அரசு காணிகளை எவ்வாறான தேவைகளுக்காக எந்த அளவில் பிரஜைகளுக்கும் அமைப்புகளுக்கும் வழங்க வேண்டுமென்பதை இந்தக் கட்டளைச் சட்டம் நெறிப்படுத்துகின்றது.

காணி அபிவிருத்திக் கட்டளைச் சட்டத்தின்கீழ் காணிகளை கையுதிர்த்தல் தொடர்பான நடவடிக்கை முறைகள்

இலங்கையில், விவசாயிகள் வகுப்பைச் சேர்ந்தவர்கள், குறைந்த வருமானம் பெறும், கூடிய வருமானம் பெறும் மற்றும் படித்த இளைஞர்கள் யுவதிகள் ஆகிய குழுக்களைச் சேர்ந்தவர்களுக்குக் கமச் செய்கை அல்லது வதிவிடம் அமைத்தல் அல்லது இவ்விரண்டு நோக்கங்களுக்கும் காணிகளை வழங்குதல் இக்கட்டளைச் சட்டம் மூலம் முடியுமாகின்றது. வேறு



காரணங்களுக்காக இக்கட்டளைச் சட்டத்தின் கீழ், காணிகள் வழங்க முடியாது.

ரண்பிம உறுதிகள் வழங்குதல்

காணி அபிவிருத்திக் கட்டளைச் சட்டத்தின் 19(4)ஆம் பிரிவின் கீழ் அனுமதிப்பத்திரம் பெறப்பட்டுள்ளவரினால், காணி நன்கு அபிவிருத்தி செய்யப்பட்டிருப்பதுடன் அரசுக்குச் சேர வேண்டிய கொடுப்பனவுகளை அவர் செலுத்திய பின்னர், இப்பத்திரத்தைப் பெற்றுக் கொள்ள முடியும். இந்த ஆவணங்கள் காணி அமைந்துள்ள பிரிவுக்குரிய பிரதேசச் செயலாளர் அலுவலகத்தில் தயாரிக்கப்பட்டு, காணி ஆணையாளர் நாயகத்தின் திணைக்களத்திற்கு அனுப்பி வைக்கப்படும். இந்த ஆவணம் இத்திணைக்களத்தினால் பரிசோதிக்கப்பட்டு அதிமேதகு ஜனாதிபதி அவர்களின் கையொப்பத்திற்காக அனுப்பி வைக்கப்படும். அது கிடைத்த பின்னர், பிரதேசச் செயலாளர் மூலமாகக் காணிப்பதிவகத்தில் பதிவு செய்யப்பட்டு மூலப்பிரதி அனுமதிப்பத்திரம் பெற்றுள்ளவருக்கு கையளிக்கப்படும்.

ஆதனவளிப்புச் சாதனப் பத்திரம்

1973 ஆம் ஆண்டின் 43ஆம் இலக்க காணிகள் அளிப்பு (விசேட ஏற்பாடுகள்) சட்டத்தின் கீழ், தெரிவு செய்யப்பட்டவர்களுக்கு இந்த அளிப்புப் பத்திரம் வழங்கப்படும். இவ்வளிப்புப் பத்திரம் பெற்றுக் கொள்வதற்குக் காணி நன்கு அபிவிருத்தி செய்யப்பட்டிருத்தல் வேண்டும். இந்த அளிப்புப் பத்திரத்திற்குச் சேவைக் கட்டணம் அறவிடப்படமாட்டாது. ரண்பிம அளிப்புப் பத்திரம் தயாரிக்கப்படுவது போன்றே இந்த அளிப்புப் பத்திரமும் தயாரிக்கப்படுகிறது.

நடுத்தர வகுப்பு அளிப்புப் பத்திரம்

காணி அபிவிருத்திக் கட்டளைச் சட்டத்தின்கீழ், கூடிய வருமானம் பெறுபவர்களுக்கு வழங்கப்பட்டுள்ள காணிகள் தொடர்பாக இந்த அளிப்புப்பத்திரம் வழங்கப்படுகிறது. இந்த செயற்திட்டத்தின் மூலம் 5 ஏக்கர்களுக்கு மேற்பட்ட விஸ்தீரணமுள்ள காணித்துண்டுகள் வழங்கப்பட்டுள்ளதுடன், அளிப்புப் பத்திரம் பெற்றுக் கொள்வதற்கு அரசுக்குச் சேர வேண்டிய கட்டணத்தை முற்றாகச் செலுத்தியும் காணி நன்கு அபிவிருத்தி செய்யப்பட்டு இருத்தலும் வேண்டும்.

காணிகளை விடுவிக் கும் கட்டளைச் சட்டத்தின்கீழான இலவச அளிப்புப் பத்திரம்

காணிகளை விடுவிக் கும் கட்டளைச் சட்டத்தின்கீழ் இவை நடைமுறைப்படுத்தப்படுகின்றன. இங்கே குறித்த காணியை அரசுக்கு மாற்றும் செய்வதில் ஏற்பட்ட செலவுத் தொகை மற்றும் வட்டித்தகை ஆகியவற்றை

அரசுக்குச் செலுத்திய பின்பு, உரிமையாளருக்கு நிபந்தனைகளுற்ற அளிப்புப் பத்திரங்களாக இலவசமாக வழங்கப்படும்.

நீண்ட காலக் குத்தகை அனுமதிப்பத்திரங்கள் வழங்கல்

1947ஆம் ஆண்டின் 8ஆம் இலக்க அரசு காணிகள் கட்டளைச்சட்டத்தின்கீழ் குத்தகை அனுமதிப் பத்திரங்கள் வழங்கப்படுகின்றன. வதிவிடம், கமச்செய்கை மற்றும் வர்த்தக நோக்கங்களுக்காக தனிநபர்கள் மற்றும் நிறுவனங்களுக்கு 30 வருடங்களுக்கு நீண்ட காலக் குத்தகை வழங்கப்படுகின்றன. விசேட செயற்திட்டங்களுக்காக குத்தகைக் காலப்பகுதியை 50 வருடங்களாக நீடிக்க முடியும். ஆரம்ப குத்தகைக் காலம் வெற்றியாக நிறைவைப் பெற்றிருக்குமிடத்து மீண்டும் குத்தகைக் காலத்தை நீடிக்க முடியும். இந்த அனுமதிப் பத்திரத்தைக் காணி ஆணையாளர் நாயகத்தின் முன் அனுமதியைப் பெற்றுக்கொண்டு கைமாற்றம் செய்யவோ ஈடுவைக்கவோ முடியும்.

அரசு காணிகள் கட்டளைச் சட்டத்தின்கீழ் அளிப்புப் பத்திரங்கள் வழங்குதல்

வதிவிட நோக்கத்திற்காகக் குத்தகையில் வழங்கப்பட்ட காணி, வெற்றிகரமாக செய்முறைப்படுத்தப்பட்டிருப்பின், காணியின் அபிவிருத்தி செய்யப்படாத பெறுமதியை அறவிட்டுக்கொண்டு அளிப்புப் பத்திரம் ஒன்றை வாங்க முடியும். இந்த அளிப்புப் பத்திரம் வழங்கப்பட்ட பின்பு, குறித்த நபருக்குக் காணியின் பூரண உரிமை உரித்தாகும்.

அரசு காணிகள் கட்டளைச் சட்டத்தின்கீழ் விசேட அளிப்புப் பத்திரங்கள் வழங்குதல்

விசேட காரணங்களுக்காக அதிமேதகு ஜனாதிபதி அவர்களின் அனுமதியைப் பெற்றுக்கொண்டு, அளிப்புப் பத்திரம் வழங்க முடியும். இதற்குப் பணம் அறவிடப்படமாட்டாது. அரசின் விசேட சமூக சேவைகளுக்கான செயற்திட்டங்களுக்காகப் பல்வேறு அரசு சார்ந்த நிறுவனங்களுக்குக் காணிகள் வழங்குவதும், அரசு கையேற்றுச் செய்த தனிப்பட்ட நபர்களின் காணிகளுக்கான நட்சட்டுத் தொகையைப் பெற்றிராத நபர்களுக்கு மாற்றுக் காணிகள் வழங்குவதும் இதற்கு உதாரணங்களாகும்.

அரசு காணிகள் கட்டளைச் சட்டத்தின்கீழ் பூஜா உறுதிகள் வழங்குதல்

இவை விஹாரைகளுக்கு வழங்கப்படுகின்றன. முதலாவதாக நம்பிக்கை பொறுப்பாளர்கள் சபைக்கு ஆரம்பக் குத்தகை முறி வழங்கப்படுகிறது. இரண்டாவதாக விஹாரைக்குப் பொறுப்பாக உள்ள

விஹாராதிபதிக்கு மற்றும் பரம்பரைக்கும் விடுவிப்பு அளிப்புப் பத்திரம் வழங்கப்படுகிறது.

அரச காணிகள் கட்டளைச் சட்டத்தின் கீழ் உடமைச் சொத்துவம்

முப்படைகள் மற்றும் உள்ளூராட்சி நிறுவனங்களுக்கும் காணிகளின் உடமைச் சொத்துவம் வழங்கப்படுகின்றன. இதற்காக அடைமையாக்கல் கட்டளைகள் தயாரிக்கப்படுதல் வேண்டும்.

அரச காணிகள் கட்டளைச் சட்டத்தின் கீழ் காணிகளை விடுவித்தல்

அரச திணைக்களங்களுக்குக் காணிகளை வழங்கும்போது காணிகளை விடுவிக்கும் அத்தாட்சிப் பத்திரங்கள் வழங்கப்படுகின்றன. காணி அபிவிருத்தி இலங்கையில் ஆரம்ப கால குடியமர்த்தல் திட்டங்களில், காணிகள் அபிவிருத்தி செய்யப்பட வேண்டுமென்பதற்காக, காணி அபிவிருத்தித் திணைக்களம் உருவாக்கப்பட்டது. காணி பெறுநர்களைக் குடியமர்த்தும் நோக்கத்திற்குத் தேவையான அனைத்து உட்கட்டமைப்பு வசதிகள், சமூக அறிவியல் வளர்ச்சிக்குரிய மனித நேய மேம்பாட்டு நடவடிக்கைகள் முதலியன இத்திணைக்களத்தினால் நடைமுறைப்படுத்தப்பட்டன. 80 தசாப்த காலப்பகுதியில் அரசினால் இத்திணைக்களம் ஒடுக்கல் செய்யப்பட்டதினால், இதனால் மேற்கொள்ளப்பட்டு வந்த கருமங்களைக் காணி ஆணையாளர் திணைக்களம் ஏற்றுக் கொள்ள வேண்டி ஏற்பட்டது. இதன் பிரகாரம், இன்றும் மாகாணங்களுக்கிடையே பாரிய விவசாயக் குடியேற்றங்களுக்கான அபிவிருத்திப் பணிகளைக் காணி ஆணையாளர் நாயகத்தின் திணைக்களம் மேற்கொண்டு வருவதுடன் கிராமிய விரிவாக்கல் திட்டங்களுக்கேற்ப காணி அபிவிருத்தி நடவடிக்கைகளை மாகாண காணி ஆணையாளர்கள் செயற்படுத்துகின்றனர். குடியேற்றங்களிலுள்ள அள்ளகப் பாதைகளைப் பேணுதல், குடிநீர் வழங்குதல் அரசுக்குரித்தான கட்டங்களைப் பேணுதல் மற்றும் குடியேற்றங்களுக்கான விசேட செயற்திட்டங்கள் ஆகியவற்றை இத்திணைக்களம் மேற்கொண்டு வருகின்றது.

காணிகள் தொடர்பான வருமானத்தைச் சேகரித்தல் மற்றும் கணக்கீடுகள் பேணுதல் மாகாணங்களுக்கிடையே நீர்ப்பாசன அபிவிருத்திச் செயற்திட்டங்கள் நடைமுறைப்படுத்தும் பிரதேசங்களில் பல்வேறு கட்டளைச் சட்டங்கள் மூலம் வழங்கப்பட்டுள்ள பல்வேறான அனுமதிப்பத்திரங்கள் தொடர்புடைய குத்தகைப் பணத்தை வசூலிப்பதும் குத்தகை வருமானம் தொடர்பாக ஏற்புடைத்தவாறு

கணக்கீடுகளை மேற்கொள்வதும் இங்கே நடைபெறுகின்றன. இதற்கேற்றவாறு வருடாந்த மதிப்பீடுகள் தயாரிக்கப்படுகின்றன. குத்தகைப் பணத்தைச் செலுத்தாமல் தட்டிக் கழிக்கும் நபர்களுக்கெதிராகச் சட்ட நடவடிக்கைகள் எடுக்கப்படுவதுடன், பற்றாக்குறைவாகவுள்ள குத்தகைப் பணத்தை அறவிட நடவடிக்கைகள் மேற்கொள்வதும், புதிய குத்தகைகள் வழங்கக்கூடிய சந்தர்ப்பங்களை அடையாளம் காண்பதுவும் இங்கு மேற்கொள்ளப்படும் பணிகளாகும்.

உலக உணவுத் திட்டம்

விவசாயக் குடியேற்றங்கள் ஏற்படுத்தப்பட்ட காலம் தொடக்கம், ஒவ்வொரு குடியேற்றத்திலுள்ள ஒவ்வொரு குடியேற்றவாசியும் தன்னுடைய பொருளாதார நிலையில் உறுதித்தன்மையை அடையும் வரையிலும் பெற்றுக் கொடுக்கப்பட்ட உணவுப் பொருள் உதவிகளை உலக உணவுத் திட்டத்தின் கீழ் வழங்குவதற்கு நடவடிக்கைகள் எடுக்கப்பட்டுள்ளன. இந்த உணவுப் பொருள்களை இலங்கைக்கு இறக்குமதி செய்த குறித்த நிறுவனங்களிலிருந்து உணவுப் பொருள்களை அகற்றுதல், களஞ்சியப்படுத்துதல் மற்றும் விநியோகித்தல் ஆகிய பணிகள் காணி ஆணையாளர் நாயகத்தின் திணைக்களத்தினால் இரத் மலானையிலுள்ள உலக உணவுக் களஞ்சியசாலையில் மேற்கொள்ளப்படுகின்றன. இதன் கீழ் கமத்தொழில் சேவைகள் திணைக்களம், சுகாதாரம் மற்றும் போசாக்கு அமைச்சு, புனர்வாழ்வு அமைச்சு, சமூக சேவைகள் திணைக்களம் ஆகியவற்றிற்குக் கிடைக்கும் உணவுப் பொருள்களையும் அகற்றுதல், களஞ்சியப்படுத்துதல், விநியோகம் செய்யும் பணிகளும் மேற்கொள்ளப்படுகின்றன.

நடமாடும் சேவைகளை நடத்துதல் சமூக அறிவியல் பகுப்பாய்வின்கீழ், பிரச்சினைகளைக் குறைத்துக்கொள்ளும் நோக்குடன், குடியேற்றங்களில் காணப்படும் பிரச்சினைகளை அடையாளம் கண்டுகொண்டு, அவற்றிற்கான தீர்வுகளை வழங்கும் பொருட்டு நடமாடும் சேவைகள் நடத்தப்படுவதுடன் இந்த மக்கள் சந்திப்புகள்:

- தேசிய மட்டத்திலும்
- மாகாண மட்டத்திலும்
- பிரதேச செயலாளர் பிரிவு மட்டத்திலும் நடைமுறைப்படுத்தப்படுகின்றன.

இந்திழைவுகளின்போது, பிரதேசச் செயலாளர் பிரிவுகள் மட்டத்தில் அடையாளம் காணப்படும் பிரச்சினைகளில் உடனடியாகத் தீர்த்து வைத்தல், காணிகளின் உரிமைகளை உறுதிப்படுத்தும் பொருட்டு



அனுமதிப்பத்திரம் வழங்குதல் போன்ற சேவைகள் நிறைவேற்றப்படுகின்றன. சட்டரீதியான ஆலோசனைகள் வழங்குதல்

காணி அபிவிருத்தி இலங்கையில் ஆரம்ப கால குடியமர்த்தல் திட்டங்களில், காணிகள் அபிவிருத்தி செய்யப்பட வேண்டுமென்பதற்காக, காணி அபிவிருத்தித் திணைக்களம் உருவாக்கப்பட்டது. காணி பெறுநர்களைக் குடியமர்த்தும் நோக்கத்திற்குத் தேவையான அனைத்து உட்கட்டமைப்பு வசதிகள், சமூக அறிவியல் வளர்ச்சிக்குரிய மனித நேய மேம்பாட்டு நடவடிக்கைகள் முதலியன இத்திணைக்களத்தினால் நடைமுறைப்படுத்தப்பட்டன. 80 தசாப்த பாலப்பகுதியில் அரசினால் இத்திணைக்களம் ஒடுக்கல் செய்யப்பட்டதினால், இதனால் மேற்கொள்ளப்பட்டு வந்த கருமங்களைக் காணி ஆணையாளர் திணைக்களம் ஏற்றுக் கொள்ள வேண்டி ஏற்பட்டது. இதன் பிரகாரம், இன்றும் மாகாணங்களுக்கிடைப்பட்ட பாரிய விவசாயக் குடியேற்றங்களுக்கான அபிவிருத்திப் பணிகளைக் காணி ஆணையாளர் நாயகத்தின் திணைக்களம் மேற்கொண்டு வருவதுடன் கிராமிய விரிவாக்கல் திட்டங்களுக்கேற்ப காணி அபிவிருத்தி நடவடிக்கைகளை மாகாண காணி ஆணையாளர்கள் செயற்படுத்துகின்றனர். குடியேற்றங்களிலுள்ள அள்ளகப் பாதைகளைப் பேணுதல், குடிநீர் வழங்குதல் அரசுக்குரித்தான கட்டங்களைப் பேணுதல் மற்றும் குடியேற்றங்களுக்கான விசேட செயற்திட்டங்கள் ஆகியவற்றை இத்திணைக்களம் மேற்கொண்டு வருகின்றது.

கையுதிர்த்தல் செய்யப்பட்டுள்ள காணிகளுக்கு சட்டமுறையிலான உரிமைச் சொத்துவம் தொடர்பான ஆவணங்கள் வழங்குதல்.

அரசு காணிகளைக் கையுதிர்த்தல்

அரசு காணிக் கட்டளைச் சட்டத்தின்கீழ், காணிகளைக் கையுதிர்த்தல் தொடர்பான நடவடிக்கை முறைகள்

அரசு காணிகளை எவ்வாறான தேவைகளுக்காக எந்த அளவில் பிரஜைகளுக்கும் அமைப்புகளுக்கும் வழங்க வேண்டுமென்பதை இந்தக் கட்டளைச் சட்டம் நெறிப்படுத்துகின்றது.

காணி அபிவிருத்திக் கட்டளைச் சட்டத்தின்கீழ் காணிகளை கையுதிர்த்தல் தொடர்பான நடவடிக்கை முறைகள் இலங்கையில், விவசாயிகள் வகுப்பைச் சேர்ந்தவர்கள், குறைந்த வருமானம் பெறும், கூடிய வருமானம் பெறும் மற்றும் படித்த இளைஞர்கள், யுவதிகள் ஆகிய குழுக்களைச் சேர்ந்தவர்களுக்குக் கமச் செய்கை அல்லது வதிவிடம் அமைத்தல் அல்லது இவ்விரண்டு நோக்கங்களுக்கும் காணிகளை வழங்குதல் இக்கட்டளைச் சட்டம் மூலம் முடியுமாகின்றது. வேறு காரணங்களுக்காக இக்கட்டளைச் சட்டத்தின் கீழ், காணிகள் வழங்க முடியாது.

காணி விசேட ஏற்பாடுகள் சட்டத்தின்கீழ், காணிகளைக் கையுதிர்த்தல் தொடர்பான நடவடிக்கை முறைகள்.

காணி சீர்திருத்தச் சட்டத்தின்கீழ், காணி சீர்திருத்த ஆணைக்குழுவுக்குச் சொந்தமான காணிகளை, விவசாயி வகுப்பினர்களுக்கு கமச் செய்கை அல்லது வதிவிடம் அமைத்தல் அல்லது இவ்விரண்டு நோக்கங்களுக்கும் காணிகள் வழங்குதல் இச்சட்டத்தின் மூலம் முடியுமாகின்றது. வேறு எவ்விதக் காரணங்களுக்கும் இச்சட்டத்தின் கீழ் காணிகள் வழங்க முடியாது.

ஸீஸ்யா யூட்டோ



10th Anniversary of United Nations
Security Council resolution 1325 ►

ஐ.நாவினது பெண்கள் பாதுகாப்பு மற்றும் சமாதானம் தொடர்பான 1325 ஆம் இலக்கத் தீர்மானமும் இலங்கையும்

கே: யுத்தத்திற்குப் பின்னரான இலங்கையில் பெண்கள் எதிர்நோக்குகின்ற பிரச்சினைகள் என்ன? மேலும் அவற்றினை நிவர்த்தி செய்வதற்கு நீங்கள் எவ்வாறு பணியாற்றுகின்றீர்கள்? பெண்களின் உரிமைகளைப் பாதுகாக்கும் பணியில் எழுகின்ற பிரதான சவால்கள் யாவை?

ப: முக்கியமான பிரச்சினை பெண்களுக்கு எதிரான வன்முறைகளே அதிகரித்துக் காணப்படுகின்றன. இந்த நாட்டிலே சட்டத்தின் பிடியில் இருந்து பாதுகாப்புப் பெறுகின்ற ஒரு கலாசாரம் கடந்த மூன்று தசாப்தங்களாக நிலவிவருகின்ற காரணத்தினால் குடும்ப வன்முறைகள் மட்டுமல்லாது பல்வேறு வடிவிலான வன்முறைகளும் தூண்டப்பட்டு வருகின்றன. ஆயுதமோதல் முடிவடைந்துவிட்ட போதிலும் மோதல் முடிவடையவில்லை. வடக்கு மற்றும் கிழக்கில் வாழுகின்ற பெண்கள் முன்னேற்றம் என்று வருகின்ற பொழுது அர்ப்பமான முன்னேற்றத்தினையே யுத்தம் முடிவடைந்து முன்றரை வருடங்கள் கழிந்த பின்னரும் அடைந்திருக்கின்றனர். யுத்தத்தின்போது பெண்களே கடுமையான சிரமங்களுக்கு முகங்கொடுத்திருக்கின்றனர். இவர்கள் தங்களது உறவினர்களை இழந்திருப்பதுடன் குடும்ப ஆதரவுக் கட்டமைப்புகளையும் வாழ்வாதாரங்களையும் வீடுகளையும் ஏன் வாழ்க்கையினையும் கௌரவத்தினையும் தொலைத்திருக்கின்றனர். யுத்தத்திற்குப் பெண்கள் செலுத்திய பாரிய விலை குடும்ப உறுப்பினர்களை இழந்தமையாகும். விசேடமாக பல பெண்கள் தமது உறவினர்களான ஆண்களை இழந்திருக்கின்றனர். இது அவர்களை அவர்களின் மரபுசார்ந்த குடும்பக் கட்டமைப்பிலிருந்து

யுத்தத்திற்கும் பின்னரான இலங்கை
மற்றும் வண்களின் சமாதானம்,
பாதுகாப்பு தொடர்பாக வண்கள்
செயற்பாட்டாளர்
ஷிரீன் ஷரூருடனான
ஓர் நேர்காணல்

வெளியே தூக்கியெறிந்திருப்பதுடன் பிரதானமான வருமானம் ஈட்டுவோராகவும் அவர்களை மாற்றியிருக்கின்றது. ஆண்கள் ஆதிக்கம் செலுத்துகின்ற யுத்தத்திற்குப் பின்னரான குழமைவில் பல்வேறு வகையிலான துஷ்பிரயோகங்கள் நிகழ்வதற்கு இது வழியேற்படுத்திக் கொடுத்திருக்கின்றது. வாழ்வாதாரத்துடன் தொடர்புடைய இயற்கை வளங்கள், சேவைகள் மற்றும் அடிப்படைத் தேவைகள் ஆகியவற்றினைப் பொறுத்த அளவில் வடக்கில் வாழ்ந்து வருகின்ற பெண்கள் தொடர்ந்தும் அவற்றினை அணுக முடியாதவர்களாகவே இருந்து வருகின்றனர். பௌதீக ரீதியான கட்டமைப்புகளில் இலங்கை அரசாங்கம் சொற்பமான முன்னேற்றத்தினை எட்டியிருக்கின்ற போதிலும் இவை இராணுவம், கைத்தொழில் மற்றும் சுற்றுலாத்துறை சார்ந்த நிர்மாணிப்புகளுக்கு மேலதிகமாக பெருந் தெருக்களாகவும் பாலங்களாகவுமே அமைந்திருக்கின்றன. இவ்வாறான நிர்மாணிப்புகளில் பெண்கள் கலந்தாலோசிக்கப்படவில்லை. கடந்த மூன்று வருடங்களாக அரசாங்கத்தின் சகல மட்டங்களில் உள்ளவர்களையும் அரசியல்மயப்படுத்தப்பட்ட அபிவிருத்தி நிகழ்ச்சித்திட்டத்தினையும் கேள்விக்குள்ளாக்குவதே எமது சவாலாக இருந்து

வருகின்றது. காணிகளையும் வளங்களையும் கையகப்படுத்துவதற்கு எதிராகவும் இராணுவமயப்படுத்துவதற்கு எதிராகவும், நீதியிலே பெண்களின் கண்ணோட்டத்தினை உறுதிப்படுத்துவதற்காகவும் யுத்தத்திற்குப் பின்னான அரசாங்கத்தின் நிகழ்ச்சித் திட்டங்களில் பாதுகாப்பு மற்றும் அபிவிருத்தி போன்றவற்றுக்கு அறைகூவல் விடுப்பதற்காகவும் பெண்களைக் கூட்டாக வலுப்படுத்துவதே எமது பிரதான பணியாக அமைந்திருக்கின்றது.

கே: பெண்கள் மற்றும் மோதல் என்கின்ற தொனிப்பொருட்களில் மிகவும் ஆழமான பணியினை ஆற்றியவர் என்ற ரீதியில் UNSCR -1325 தொடர்பாக நீங்கள் மிகவும் பரிட்சயமுடையவராக இருப்பீர்கள். அதனை நீங்கள் உங்களது பணியின் போது பயன்படுத்துகின்றீர்களா?

ப: ஆம் நான் அது பற்றி பரிட்சயமுடையவளாக இருக்கின்றேன். ஆனால் பெண்களாகிய நாங்களே மிக நீண்டகாலமாக பல்வேறு மட்டங்களில் சமாதான உருவாக்க பணிகளையும் பாதுகாப்புப் பணிகளையும் மேற்கொண்டு வருகின்றோம். உண்மையிலேயே சமாதான உருவாக்கமானது பெண்களின் பணியாகவே இருந்து வருகின்றது. UNSCR 1325 ஆனது மிகவும் தெளிவாக உருவாக்கப்பட்டிருப்பதுடன் பெண்களுக்கு சமாந்தரமானதும் மேல்நோக்கியதுமான தளத்தினை வழங்குவதற்காக கடந்த 12 வருடங்களாக எமது அரசாங்கங்களுக்கும் ஐக்கிய நாடுகள் அமைப்பிற்கும் அது அழுத்தத்தினை ஏற்படுத்தி வருகின்றது. UNSCR 1325இன் இன்றியமையாத அம்சம் என்னவெனில், சமாதான உருவாக்கம் மற்றும் மோதல் தணிப்பு ஆகியவற்றில் பெண்களின் முகவரண்மையினை அது உத்தியோகபூர்வமாக ஏற்றுக் கொண்டுள்ளமையாகும். இவ்வகையான ஒரு பூரணமான ஆவணத்தினை ஆண்களின் கட்டுப்பாட்டில் உள்ள ஐக்கிய நாடுகள் பாதுகாப்பு சபை ஏற்றுக்கொண்டிருப்பது சிறந்த அம்சமாகும். ஐக்கிய நாடுகள் பாதுகாப்புச் சபையின் உறுப்பு நாடுகளாக உள்ள பல நாடுகள் எமது நாட்டின் உள்ளே நடைபெறுகின்ற யுத்தங்களுக்கு மாத்திரமன்றி தேசங்களுக்கிடையே நடைபெறும் யுத்தம் மற்றும் மோதல்களுக்கும் காரணமாக இருக்கின்றன. அதிகமான சந்தர்ப்பங்களில் இந்த யுத்தங்களும் மோதல்களும் உலகின் சில பகுதிகளில் மாத்திரம், செல்வங்கள்

திரளுவதன் காரணத்தினால் ஏற்படுவதுடன் இதுவே வறுமை பெண்கள் மீது திணிக்கப்படுவதற்கும், பெண்கள் எதிர்கொள்கின்ற சமத்துவமின்மை மற்றும் பாதுகாப்பின்மை போன்றவற்றிற்கும் காரணமாக அமைகின்றது. ஐக்கிய நாடுகள் சபையின் 1325 ஆனது இவ்வாறான பாதுகாப்பு சபையில் அங்கம் வகிக்கும் நாடுகளை பெண்களது வாதங்களுக்கு ஊடாகக் கேள்வி கேட்கக் கூடிய ஒரு தளத்தை அமைத்துள்ளது.

கே: உங்களுடைய அப்பிராயப்படி இலங்கையில் மோதலுக்குப் பின்பான சூழ்நிலையிலும் நோபாளம் போன்ற ஏனைய நாடுகளில் பெண்கள் மற்றும் மோதல் தொடர்பாக எடுக்கப்படுகின்ற அணுகுமுறைகளிலும் ஏற்படுத்தப்பட வேண்டிய நகர்வு என்னவென நீங்கள் நினைக்கின்றீர்கள்?

ப: ஒரு நாடு மோதலில் (அல்லது ஆயுதமோதல்) இருந்து மோதலுக்குப் பின்பான (சமாதானம் - அரசியல் ஸ்திரத்தன்மை) சூழலுக்கு நகர்கையிலேயே UNSCR 1325 அதிகமான பிரயோகிப்பிற்கு உள்ளாகின்றது. ஆனால் இலங்கையில் நாம் “யுத்தமும் இல்லை சமாதானமும் இல்லை” என்கின்ற ஒரு சூழ்நிலைக்கு முகங்கொடுத்து வருகின்றோம். இதனை வேறுவார்த்தைகளில் குறிப்பிடுவதாயின் முனைப்பான ஆயுத யுத்தம் இடம்பெறாத போதிலும் ஆழப்படுத்தப்பட்ட மோதல் ஒன்று இடம்பெற்று வருகின்றது. எனவே இவ்வகையான சூழமைவில் UNSCR 1325 போன்ற ஆவணத்தினைக் கருத்தில் கொள்வது பற்றி நான் பரிசீலிக்க வேண்டிய நிலைமையிலேயே இருக்கின்றேன். ஏனெனில், ஐக்கிய நாடுகள் சபையின் 1325இனை இராணுவமயப்படுத்தப்பட்ட சமாதானத் தீர்வு காணப்படாத தற்போதைய இலங்கை போன்ற சூழலில் அமுல்படுத்தும் போது பெண்களின் அரசியல் அபிலாஷைகள் தொடர்பாக அவர்களை அளவுக்கதிகமான அபாயநேர்வுக்கு முகங்கொடுக்குமானோ அல்லது சமரசங்களுக்குத் தயாராகுமானோ நாம் அழுத்தத்தினை வழங்கலாம். அல்லது



குற்றச் செயல்களை நிகழ்த்துகின்ற அரசாங்கங்களுடன் அல்லது தவறிழைக்கின்ற அரசியல் கட்சிகளுடன் சேர்ந்து செயற்படுமாறு நாம் அவர்களை நிர்ப்பந்திக்கலாம். ஆனால் நாங்கள் ஞாபகத்தில் கொள்ள வேண்டிய விடயம் என்னவெனில், இத்தனை இழப்புகளுக்கு முகங்கொடுத்த பின்னரும் இந்தப் பெண்கள் இன்னும் ஆயுதங்களுடனும், அடக்குமுறைமிகு சட்டங்களுடனும், ஊழல் மிக்க தலைவர்களுடனும் ஜனநாயகமற்ற கட்டமைப்புகளுடனும் பேராட வேண்டி இருக்கின்றது என்பதேயாகும். எமது நாட்டிலே வாழுகின்ற யுத்தத்தினால் பாதிக்கப்பட்ட பெண்களுக்கு கிடைக்கவேண்டிய இழப்பீடுகளும் நீதியும் UNSCR 1325 உருவாக்கக்கூடிய பல விடயங்களைத் தாண்டிச் செல்வதாக இருக்கின்றது. நேபாளத்திலே வேறு நிலைமை காணப்படுகின்றது. இது மிகவும் இளமையான ஜனநாயகத்தினைக் கொண்ட நாடாக



www.peacewomen.org

இருப்பதுடன் நேபாளத்தில் உள்ள பெண்கள் UNSCR 1325இனை உள்ளகப்படுத்தி அதனைத் தமது ஜனநாயக ஆளுகைக் கட்டமைப்பினுள் பதிய வைத்திருக்கின்றனர். கொள்கை மட்டத்திலே இதுவொரு பாரிய வெற்றியாகும். எவ்வாறாயினும் பாதிக்கப்பட்ட பல பெண்களுக்கு இது இன்னமும் பூரணமான நன்மையினைப் பெற்றுக் கொடுக்கவில்லை என்பதையே என்னுடைய நேபாளிய நண்பர்கள் மூலமாக எனக்கு அறியக்கிடைக்கின்றது.


இலங்கையில் தற்போது ஏற்பட்டுள்ள மாற்றம் என்னவெனில், அது குடும்பங்களின் அடிப்படை வருமானம் ஈட்டுவோராகப் பெண்களை நிர்ப்பந்திப்பதும், அதேவேளை அபிவிருத்தி மற்றும் தேசத்தினைக் கட்டியெழுப்புதல் என்கின்ற பெயரில் அவர்களுடைய வளங்கள் மற்றும் சொத்துக்களை இராணுவத்தினருடாகக் கையகப்படுத்தி முதலாளித்துவ வர்க்கத்திற்குக்

கையளிப்பதில் இந்த அரசாங்கம் மும்முரமாகச் செயற்படுகிறது..

நான் இணைந்து பணியாற்றுகின்ற பெண்களைப் பொறுத்தளவில் அபிவிருத்தி என்பது வெறுமனே பௌதீக கட்டமைப்புகளைக் கட்டியமைப்பதும் முதலீட்டாளர்களைக் கொண்டுவருவதும் அல்ல. கௌரவமானதும், நீடித்ததுமான வாழ்வாதாரத்தினையும் சமூகப் பாதுகாப்பினையும் கொண்டுவரக் கூடிய ஒன்றாகவே அபிவிருத்தியினைப் பெண்கள் நோக்குகின்றனர். ஏனெனில் யுத்தத்தின்போதும் யுத்தத்தின் பின்னரும் வருமானம் ஈட்டுதல், குடும்பங்களைப் பராமரித்தல், பொருளாதாரத்தைக் கொண்டு நடாத்துதல் போன்றவற்றிற்கு பெண்களே முகங்கொடுத்தனர்.

எனவே இயற்கை வளங்களை அணுகி பௌதீக ரீதியான தொழில்களைச் செய்வதற்குப் பெண்களுக்கு இருந்த உரிமை மீண்டும் அவர்களிடம் கொடுக்கப்படல் வேண்டும் (விசேடமாக காணி, நீர், கனிப் பொருட்கள், வனம் மற்றும் இயற்கை வாழிடம்). சமுதாய வளங்களின் உற்பத்தியாளர்களாகவும் காவலாளர்களாகவும் பெண்களே இருந்து வருகின்றனர். ஆனால் யுத்தத்திற்குப் பின்னரான அபிவிருத்திச் செயன் முறையிலே இந்த வளங்கள் கட்டுப்படுத்தப்பட்டு வருவதுடன் அரசாங்கத்தின் அபிவிருத்தி நிகழ்ச்சித் திட்டங்களின் கீழ் மேற்கொள்ளப்பட்டு வரும் குடியேற்றங்களினால் பெண்களின் காணிகள் வேண்டுமென்றே சுருக்கப்பட்டு வருகின்றன. இதனால் பெண்கள் அவர்களின் இயற்கையான வாழிடங்களில் இருந்து வெளியேறி பாதுகாப்பற்ற, குறைந்த வருமானங்களை வழங்குகின்ற, சட்ட ரீதியாகப் பாதுகாப்பற்ற ஆபத்தான நாட்கூலி வேலைகளுக்கு செல்லுகின்ற நிலைமை உருவாகியிருக்கின்றது. இது நிரந்தரமான அடிப்படையில் பல்வேறு வடிவிலான வன்முறைகளைப் பெண்கள் மீது திணித்து வருகின்றது. எனவே பெண்களின் பொருளாதார, சமூக மற்றும் கலாசார உரிமைகளை எமது யுத்தத்திற்குப் பின்னரான கொள்கைகளிலே ஒருங்கிணைத்து, பெண்களின் அபிவிருத்தி நிகழ்ச்சித் திட்டத்தை எமது சிற்றின மற்றும் பேரண்டப் பொருளாதாரக் கொள்கைகளிலே நிலைநிறுத்தி அவர்களின் அரசியல் மற்றும் சிவில் உரிமைகளைப் பாதுகாப்பதில் கவனம் குவிப்பதே இப்பொழுது தேவைப்படுகின்ற மாற்றமாக இருக்கின்றது.

PWESCR பயிற்சி நிறுவகம்



Women's Action Network
8/3 - 202, W.A. Silva Mawathe,
Colombo 06, Sri Lanka.
e-mail: tmwn2010@gmail.com

விலை ரூபா 25.00